

اولدوز او کارغان



صمد بهرنگی
ژباړه: م.ف. ناساز

Ketabton.com

اولدوز او کارغان

صمد بهرنگي

کاظم - د ماشومانو دوست -

او

روح انگیز ته، چې موږ ته ښه ماشومان

وړوي.

په دې هیله، چې په غټوالي کې یې ژوند زموږ نه

ښه وي.

ب

اولدوز او کارغان

صمد بهرنګی

ژباړه: م.ف. ناساز

سمون: ویاړ

برېښنایي خپرېدنه او بیا کتنه: چنگاښ ۱۴۰۳

لړلیک

- ۱ د اولدوز څو خبرې
- ۳ د کارغانو د مور پیدا کېدل
- ۸ «ښاغلی کارغه» وپېژنو
- ۱۲ خوندورې غنې
- ۱۵ د کب پر سر شورماشور او د کارغه د مور د اعدام حکم
- ۱۷ د کارغه مور په ډېرو شیانو پوهېږي او له مرگه نه ډارېږي
- ۱۹ له «ياشار» سره لنډ ملاقات
- ۲۱ د کارغانو د مور اعدام
- ۲۲ د اولدوز پرېشانه خوب
- ۲۴ د ښاغلي کارغه د زړه خواله او د کارغه د مور د نیول کېدو څرنگوالی
- ۲۹ کور قرنطین کېږي
- ۳۱ د خپگان او اندېښنې، د ولېږې او ډار ورځې
- ۳۳ د ښاغلي کارغه د آزادولو پلان
- ۳۵ له زندان څخه د ښاغلي کارغه د آزادې لپاره قتل
- ۳۹ هوښیار ماشومان، ناپوه پلار او میندې تېر باسي
- ۴۳ واوړه، ساړه، بېکاري او انتظار
- ۴۶ نذر او سوالونه د مړینې مخه نشي نیولای، د کارغه د مور یاد
- ۴۷ سخت ژمی تېرېږي
- ۴۸ د پسرلي هوا
- ۴۹ څوک د کارغانو په ژبه پوهېږي؟
- ۵۱ د کارغانو راستنېدنه
- ۵۴ د تېښتې قرار، تېښته د بېرته راستنېدو د پاره
- ۵۷ «انا» د تېښتې لار او طریقه ښیي

- کارغان کوښښ کوي، ماشومان سخت زیار باسي، کارونه پر مخ ځي..... ۵۹
- د اولدوز د سفر ملگری..... ۶۱
- د کبانو غله، د وړیو غله، بې اغېزه دعاگانې..... ۶۳
- یاشار له موره اجازه اخلي..... ۶۵
- د حرکت ورځ..... ۶۸
- هغوی چې له زړونو خبر نه دي، وایي: اولدوز لېونې شوې ده..... ۶۹
- ښه او مهربانه مور..... ۷۰
- حرکت..... ۷۱
- د شهیدو او ناکامو ملگرو په یاد، چوشکونه لېرې وغورځوئ!..... ۷۵
- د هاغه غرونو پر سر، د کارغانو ښار، غرمېشته کارغان..... ۷۷
- د ملگرو لیک..... ۷۷

د اولدوز څو خبرې

ماشومانو، سلام! زما نوم اولدوز دی. مانا یې ده ستوری. سړکال مې لس کاله پوره شو. دا کیسه چې لولی زما د سرگذشت یوه برخه ده. ښاغلی «بهرنگ» یو وخت زموږ د کلي ښوونکی و. زموږ په کور کې اوسېده. یوه ورځ ما ورته خپل سرگذشت ووايو. د ښاغلي «بهرنگ» خوښ شو او وې ويل: که اجازه راکړی، ستا او د کارغانو پر سرگذشت به کیسه ولیکم او کتاب به ترې جوړ کړم. ما ومنله خو په څو شرطونو: لومړی دا چې زما کیسه یوازې ماشومانو دپاره ولیکي، ځکه چې د لویانو حواس دومره گډوډ دي، چې زما په کیسه نه پوهیږي او خوند ترې نه اخلي. دوهم دا چې، زما کیسه هغو ماشومانو د پاره ولیکي، چې یا غریب وي او یا هم ډېر نازولي نه وي. نو، لاندېنې ماشومان حق نلري زما کیسې ووايي:

۱- هغه ماشومان، چې له نوکر سره ښوونځي ته راځي. ۲- هغه ماشومان، چې په گران بیه موټرونو کې ښوونځي ته راځي. ښاغلی «بهرنگ» ويل، چې په غټو ښارونو کې شتمن ماشومان همداسې کوي او پر ځان ډېر نازېږي.

دا هم باید ووايم چې تر اووه کلنۍ پورې له مېرې سره وم. دا کیسه هم د هاغه وخت ده. خپله مور مې په کلي کې وه. پلار مې طلاقه کړی وه. د پلار کور ته یې شپلې وه او بله ښځه یې کړی وه. پلار مې په یو دفتر کې کار کاوه. هاغه وخت موږ په ښار کې ژوند کاوه، چې یو کوچنی ښار وو او لا یې یوازې یو واک درلود. له څو کالو وروسته زه هم کلي ته لاړم.

په هر حال، ښاغلي «بهرنگ» قول راکړ، چې له دې وروسته زما د غټې
نانه کې کيسه وليکي. هيله من يم چې زما له سرگذشت نه ډېر څه زده
کړي.

ستاسو ملگرې - اولدوز

د کارغانو د مور پیدا کېدل

اولدوز په کوټه کې ناسته وه. بهر ته یې کتل. مېړه یې حمام ته تللی وه. ور یې قلف کړی وو. اولدوز ته یې ویلي وو، چې له ځایه ونه ښوري. که نه، نو راځي او پلار ته یې وایي. اولدوز په کوټه کې ناسته وه. کتل یې. فکر یې کاوه. د غټانو په شان په فکر کې وه، نه ښورېده. د مېړې نه ډېره ډارېده. د نانځکې په فکر کې هم وه. نانځکه یې نوې ورکه کړې وه. زړه یې دومره خپه وو، چې د ویلو نه دی. څو کړتۍ یې گوتې وشمېرلې. وروسته د کړکۍ خوا ته راغله. حوصله یې بایللې وه. ناڅاپه یې ولید، چې یو تور کارغه د حوض په غاړه ناست دی، اوبه څښي. یوازیتا یې هېره شوه. زړه یې خلاص شو. کارغه سر راپورته کړ. سترگې یې په اولدوز ولگېدې. غوښتل یې والوزي. اولدوز فکر وکړ چې کارغه خاندی. خوشاله شوه. ورته یې وویل: ښاغلی کارغه، د حوض اوبه چټلې دي، که ویې څښی ناروغه به شی.

کارغه بیا وخنډلی او ټوپ یې کړ او رامنځ ته شو. وې ویل: نه زړگيه! مور کارغانو ته فرق نه کوي. له دې نه ډېر ناولي شيان خورو او هيڅ راباندې نه کیږي. بله دا چې ما ته «ښاغلی کارغه» مه وایه. زه ښځه یم. څلور اولاده لرم. ما ته د «کارغه مور» وایه.

اولدوز پوه نشوه، چې د کارغه کوم ځای ښځې ته پاتې کیږي. دومره مهربانه وه، چې اولدوز غوښتل ویې نیسي او مچ یې کړي. سمه ده چې کارغه ښکلی نه و، بدرنگه هم و، خو مهربانه زړه یې درلود. که لږ مخې ته راغلی وی، اولدوز نیولو او مچوی یې.

د کارغانو مور بیا هم مخې ته راغله او وې ویل: ستا څه نوم دی؟
اولدوز ورته خپل نوم ووايه. بیا د کارغه مور پوښتنه وکړه: اوس ته څه
کار کوی؟

اولدوز وویل: هيڅ، مېرې مې دلته پرېښې يم او تللی حمام ته. ویلي،
و نه ښورېږم.

د کارغه مور وویل: ته خو د لویانو په شان فکر کوی. ولې لوبې نه
کوی؟

اولدوز د خپلې غټې نانځکې په فکر کې شوه. اسوبلې وکړ. بیا یې
کړکۍ خلاصه کړه، چې غږ یې بهر ته ووځي او وې ویل: د کارغه موری،
څه نه لرم چې لوبې ورباندې وکړم. یوه غټه نانځکه مې درلوده، چې ورکه
شوه. نانځکې مې خبرې کولې.

د کارغه مور د سترگو اوبښکې د څانگ په څوکه پاکې کړې، ټوپ یې
کړ او د کړکۍ په خوله کې کېناسته. اولدوز لومړی وډار شوه او ځنډې ته
شوه. بیا دومره خوشاله شوه چې څه به وایی او رامخې ته شوه. د کارغه مور
ووویل: ملگري او همزولي هم نه لری؟

اولدوز وویل: «یاشار» شته. خو هغه هم اوس ډېر لږ وینم. ښوونځي ته
ځي.

د کارغه مور وویل: راځه دواړه لوبې وکړو.

اولدوز د کارغانو مور په غېږ کې ونيوله. سر یې ورته مچ کړ. مخ یې
ورته مچ کړ. ښکې یې ځیرې وې. د کارغه مور پښې راټولې کړې وې، چې
د اولدوز جامې ناولې نشي. اولدوز یې مښوکه هم ښکل کړه. مښوکې یې د
صابون بوي کاوه. وې ویل: د کارغه موري، ستا صابون ډېر خوښېږي؟

د کارغه مور وویل: په صابون پسې مرم.
اولدوز وویل: مېره مې په قهرېږي که نه، نو، یوه کلچه مې درته راوړله
خوړلې به دې وی.

د کارغه مور وویل: پټ یې راوړه. مېره دې نه پوهېږي.
اولدوز وویل: ته نه ورځې ورته یې نه وایی؟
د کارغانو مور وویل: زه؟ زه د چا چغلي نه کوم.
اولدوز وویل: مېره مې وایی: «ته چې هر کار وکړی، کارغه راځي ماته
یې وایی.»

د کارغه مور د زړه له کومې وخنډل او وې ویل: درواغ واي زړگيه، زما
دې په دې تور سر قسم وي، زه د چا چغلي نه کوم. اوبه ځنبل بهانه کوم، د
حوض غاړې ته راځم. بیا صابون او کب غلا کوم او بېرته ځم.
اولدوز وویل: د کارغانو مورې، غلا ولې کوئ؟ گناه لري.

د کارغه مور وویل: زړگيه، مه ماشومه کېږه، گناه څه ته وایی؟ گناه خو
دا ده چې غلا ونه کړم او زه او اولاد مې له ولېږې مړه شوو. زړگيه گناه خو دا
ده چې گېډه مړه نه کړم. گناه دا ده چې صابون د پښو لاندې پروت وي او
زه ورې پاتې شم. زما دومره عمر شوی دی، چې په دې خبرو پوه شم. په
دې هم ته پوه شه، چې په دې تشو نصیحتونو د غلا مخه نیول کېدای
نشي او تر هغه چې هر څوک د ځان دپاره کار کوي، غلا به هم وي.

اولدوز غوښتل لاړه شي یوه چکۍ صابون غلا کړي او د کارغانو مور ته
یې ورکړي. مېرې یې خوراكي شيان په الماری کې اېښودل او الماری به یې
قفلوله، خو صابون به یې نه پټوه. د کارغه مور یې د دروازې غاړې ته

پرېښوده او خپله پخلنځای ته لاړه. یوه چکۍ صابون یې واخیست او رایې

۰۹

ماشومانو، بده ورځ په سترگو ونه وینئ! اولدوز ولید چې د کارغانو مور وتلی ده او مېړه یې هم د کړکۍ خوا ته راروانه ده. د حمام کڅوړه یې په تخرگ کې نیولی ده. مخ یې تګ سور وو. اولدوز ډېره بده گیره شوې وه. مېړه یې له کړکۍ نه سر دننه کړ او چیغه یې کړه: اولدوز، بیا څه شوي چې کور لټ په لټ کوئ؟ درته مې نه وو ویلي و نه ښورېږی، ها؟

اولدوز څه ونه ویل: مېړه یې لاړه، چې د ور قلف بېرته کړي او ونوځي. اولدوز په توندۍ صابون د کمیس لاندې وواهه، په یوه گوټ کې کېناسته. مېړه یې ورننوتله او وې ویل: ووايه، څه پسې گرځېدې؟

اولدوز یو دم وویل: مورې... ما مه وهه! په ورکې شوې نانځکې پسې مې گرځېدم. مېړه یې د اولدوز نانځکه بدې شوه. د اولدوز غوږ یې ونيو او کش یې کړ او وې ویل: سل کړتې مې درته ویلي د ناولې نانځکې خیال دې له سره وباسه! پوهېږئ؟

له هغې وروسته، مېړه یې پخلنځای ته لاړه چې ځانته چای دم کړي. اولدوز میتیازې بهانه کړې انگر ته لاړه اخوا دېخوا یې وکتل، ویې لید د کارغه مور په بلۍ ناسته ده، سترگې پر لار ده. صابون یې یووړ او د گلانو او بوټو لاندې یې کېښود، د کارغه مور ته یې سترگه ووهله چې راشه صابون دې واخله. د کارغه مور ډېره په کراره راکوزه شوه او لاړه د گلونو او بوټو منځ کې پټه شوه. اولدوز ورنه پوښتنه وکړه: د کارغه مورې، یو بچې دې راولئ چې ما سره لوبې وکړي؟

د کارغه مور غلې وویل: له غرمې نه وروسته منتظره اوسه، که مېړه مې راضي شو، راولم یې. صابون یې پورته کړ، والوتله او لاړه.

اولدوز آسمان ته سترگې نیولې وې. کله چې کارغه لېرې ووت د خوشالۍ نه یې په ټوپونو شروع کړه، گنې چې خبرې کوونکې نانځکه یې موندلې وي. ناڅاپه مېرې یې ورباندې چیغه کړه: جینې، ولې گډېرې؟ دننه راشه، گرمي دې وهي. زه دې د پالنې وس او حوصله نلرم.

د غرمې د ډوډۍ وخت وو. اولدوز راغله او په کوټه کې کېناسته. څو دقیقې وروسته یې پلار د دفتر نه راغی. حال یې خراب وو. د اولدوز د سلام ځواب یې هم ورنکړ. په ناپېرېمنځلو لاسونو په دسترخوان کېناست او په خوړلو یې شروع کړه، لکه چې بیا د دفتر رئیس ورته څه ویلي ول. لږ پاتې وو، چې د سرو شو کچالانو بوي اولدوز بېهوشه کړي. د پلار خوړلو ته یې کتل او د خولې لارې به یې تېرولې. نه یې شو کولای څه شی واخلي او ویې خوري. مېرې به یې تل ویل: کوچنیان حق نلري په خپله ځانته خواړه راواخلي. باید لویان ورته په لوبښې کې خواړه واچوي او ویې خوري.

«بناغلی کارغه» وپېژنو

د سنبلي مياشت وه، د غرمې ډوډۍ چې به يې وخوړله، پلار او مېرې ته به يې خوب ورتلو، بیده کېدل به. اولدوز هم مجبوره وه بیده شي. که نه، نو پلار يې ورته قار کولو، ویلی: کوچنيان بايد د غرمې ډوډۍ وخوري او بیده شي. اولدوز هېڅکله نه پوهېده چې ولې خامخا بیده شي. له ځان سره يې ويل: نن ورځ نشم بيدېدلای، که بیده شم د کارغه مور راځي، ما به ونه وينی، بچی به بېرته بوځي.

د کوټې په آخر کې وغزېده او ځان يې په بيدو کې واچاوه. کله چې پلار او مېرې يې خوب يووړل، ورو ورو يې قدمونه اېښودل او بهر راووتله، د توت تر ونې لاندې سيورې ته کېناسته. درې کړتې يې گوتې شمېرلې وې چې کارغه راورسېد. لومړی په بلۍ کېناست، اولدوز ته يې وکتل. اولدوز ورته اشاره وکړه چې راکوزېدای شي. د کارغه مور راغله څنگ ته يې کېناسته. يو ښه وړوکی کارغه يې هم له ځان سره راوړی و. وې ويل: ډارېدم چې بیده به يې.

اولدوز وويل: هره ورځ بيدېدم. نن مې پلار او مېرې بیده شول، خو زه بیده نشوم.

د کارغه مور وويل: آفرين، ښه کار دې کړی. بيدېدو ته لا وخت ډېر دی. که د ورځې بیده شي، نو د شپې به څه کوی؟ اولدوز وويل: دا مې مېرې ته ووايه... وړوکی کارغه دې ماته راوړی؟
څومره ښه دی!

د کارغه مور خپل بچی د اولدوز په لاس کې ورکړ. ډېر مینه اخیستونکي وو. ناڅاپه اولدوز اسوبلی وکړ. د کارغه مور وویل: ولې دې اسوبلی وکړ؟ اولدوز وویل: نانځکه مې رایاده شوه. کاشکې خوا ته مې وای، درې واړو به لوبې کولی.

د کارغه مور وویل: غم یې مه کوه. زما مشره لمسی په دې څو ورځو کې هڅې اچوي او بچیان راوړي. یو به یې درته راوړم. درې تنه به شی.

اولدوز وویل: ته په خپله بل بچی نه لری؟

د کارغه مور وویل: ولې، لرم یې. درې نور هم لرم.

اولدوز وویل: نو ته یې راوړه.

د کارغه مور وویل: خو زه یوازې پاتې کېږم. د کارغانو پلار هم شته، اجازه نه راکوي. دا مې هم چې درته راوړی، تر اوسه خبرې نه کوي، په پښو ځي، الوتلاى نشي. تر یوې اونۍ پورې به خبرې وکړي. دوه اونۍ وروسته الوتلاى شي. پام کوه چې دوه اونۍ وروسته والوزي، که نه، نو بیا هېڅکله الوتلاى نشي. یاد یې لره.

اولدوز وویل: که وانه الوزي، څه به وشي؟

د کارغانو مور وویل: ښکاره ده چې مري. پوهېږې چې کوم خواړه ورکړی؟ اولدوز وویل: نه، نه پوهېږم.

د کارغه مور وویل: د ورځې یوه ټوټه صابون، لږه غوښه او داسې نور. که کیږدای شوه، کله کله هم یو وړوکی کب. په حوض کې څو کبان ډېر لری. چینجي هم خوري، پنیر هم خوري.

اولدوز وویل: ډېر ښه.

د کارغه مور وویل: مېره دې اجازه درکوي چې ویې ساتی؟

اولدوز وويل: نه، د مېرې سترگې مې په دې قسم شيانو بډې لگي، بايد پټ يې کړم.

د کارغه بچي د اولدوز په لمن کې غورېده او خوله به يې وازوله. د دې د لاسو گوټې به يې نيولې او رودلې به يې. وړې سترگې يې ځلېدلې. پښې يې نرې وې. لکه د اولدوز د گوټو په شان، ټيکې يې نرمې وې د مور د ټيکو په شان ځيرې نه وې. د مور نه يې هم ټيکلې وو.

د کارغه مور وويل: ښه، غواړې چېرته يې پټ کړي؟
اولدوز د دې فکر نه وکړی. په فکر کې لاړه چې چېرې يې پټولی شي. هېڅ چېرې.

وې ويل: د گلانو او بوټو لاندې به يې پټ کړم.
د کارغه مور وويل: داسې نشې کېدای، مېرې دې ويني. د دې نه سربېره، کله چې گلان اوبه کوي، بچي مې لمدېري او يخنې يې کېږي.
اولدوز وويل: نو چېرته يې پټ کړم؟

د کارغه مور آخوا دېخوا وکتل او وې ويل: د زينې لاندې ښه ځای دی.
زينه بام ته جوړوي. په وړو ښارونو او کلو کې دغه شان زينې ډېرې دي. د زينې لاندې د چرگانو کوډگۍ وه. کوډگۍ دننه هواره وه. د کارغه بچي يې هلته کېښود او ور يې پسې بند کړ چې پيشو رانشي او وې نه خوري او مېرې يې هم پوه نشي.

د ور لاندې يو سوری وو او د کارغه بچي سا اخيستلای شوه.
اولدوز د کارغه مور ته وويل: د کارغه مورې، نوم يې څه دی؟
د کارغه مور وويل: ورته "ښاغلی کارغه" وايه!
اولدوز وويل: هلك دی؟

د کارغه مور وویل: هو.

اولدوز وویل: له څه نه معلومېږي چې هلك دى؟ کارغان خو ټول يو شان دي.

د کارغه مور وویل: تاسې داسې فکر کوی. که لږ ځير شى پوهېږئ چې هلك دى که جينى. سر او مخ يې وروښود. هاخوا د پخوا لږ نور هم وغږېدل او سره جلا شول. اولدوز کوټې ته لاړه، پرېوتله، سترگې يې پټې کړې. کله چې مېړه يې راوښنه شوه، گوري چې اولدوز لا اوس هم بیده ده. خو اولدوز رښتیا نه وه بیده شوی. خوب نه ورتلو. د ښاغلي کارغه په فکر کې وه. د سترگو لاندې يې مېړې ته کتل او په زړه کې يې خندل.

خوندورې غنې

څو ورځې تېرې شوې. اولدوز ډېره تازه او خوشاله وه. مېرې او پلار يې تعجب کاوه. يوه شپه مېرې يې پلار ته وويل: نه پوهېږم په دې جينۍ څه شوي، تل خاندې او گډېږي. پخوانی حال يې نه دی. بايد د کار سته مټه يې پيدا کړو.

اولدوز دا خبرې واورېدلې، له ځان سره يې وويل: بايد لا احتياط وکړم. هره ورځ دوه درې کرتې ښاغلي کارغه ته ورښکاره کېده. کله چې څوک نه ول، ښاغلی کارغه به يې د کوډگۍ نه راووست او لوبې به يې ورسره کولې. اولدوز ښاغلي کارغه ته ژبه وريادوله. د کارغه مور به هم کله کله راتله. زوې ته به يې څه راوړل، لکه يوه ټوټه غوښه، صابون او داسې نور. يوځل يې دوه غنې راوړې وې. غنې د کارغه مور په پښو کې نښتې وې، لاس او پښې يې وهلې خو خلاصېدای نه شوې. څه اوږدې پښې يې درلودلې. اولدوز ورڅخه ډار شوه. د کارغه مور وويل: زړگيه مه ډارېږه. وگوره بچۍ مې هغه څنگه خوري.

رښتيا هم د کارغه بچي په ډېر خوند وخوړلې. بيا يې مښوکه څو کرتې د ښي او کيڼې خوا نه پر ځمکه راکښله او وې ويل: مورجانې، بيا يې هم راته راوړه. ډېرې خوندورې وې.

مور يې وويل: ښه، بيا يې هم راوړم.

اولدوز وويل: زموږ په پخلنځي کې دا ډېرې دي. درته رابه يې راوړم.

د کارغه بچي نارې تېرې کړې او مننه يې وکړه.

له دغې ورځې وروسته اولدوز هاخوا دېخوا گرزېده، د غڼو ښکار به يې کاوه، د کميس په جيب کې به يې اچولې، ټنې به يې ورپسې تړلې چې ونه ووځي. بيا به يې په يو سم وخت کې وړې او د کارغه بچې ته يې ورکولې. البته دا د هغه په خواړو کې نه راتلې. دا د پتاسو، نقلو او شيرينې او داسې نورو پر ځای وو.

د کارغه مور ويلې وو که ژوندي خواړه ونه خوري، خامخا مري. هېڅ شی يې ژوندی ساتلای نشي. هېڅ شی، خو يوازې خواړه يې ساتلی شي. يوه ورځ د غرمې د ډوډۍ پر وخت، مېرې يې څو غڼې وليدلې چې لاس او پښې يې ماتې دي او پر دسترخوان روانې دي. اولدوز پوه شوه چې د دې له جيبه راوتلې دي.

زړه يې ډب ډب شروع کړ. لومړی يې وغوښتل راټولې کړي او په جيب کې يې واچوي بيا يې فکر وکړ ښه ده، ځان نانگار کړي. مېرې د پښو نه ونيولې او بهر ته يې وغورځولې او بلا په خير تېره شوه.

له غرمې ډوډۍ وروسته اولدوز د کارغه بچي ته ورغله، چې پاتې غڼې ورته ورکړي. مخکې يوه دوه غڼې يې هم د انگر له غاړو څنډو نه موندلې وې، يوه يې په دوو گوتو ونيوله چې د کارغه د بچي په خوله کې يې ورکړي. دا يې د کارغه د مور نه زده کړي ول، چې څنگه يې په خپلې مښوکې سره د بچي په خوله کې خواړه ورکړل.

د کارغه بچي غوښتل غڼې ونيسي چې يو دم يې سر تا وکړ او وې ويل: اولدوزجاني، نه يې خورم.

اولدوز وويل: آخر ولې، زما کوچنی کارغه؟

د کارغه بچي وويل: نوکان دې وگوره څه ډول دي؟

اولدوز وويل: ولي څه ډول دي؟

د کارغه بچي وويل: اوږده، ناولي، تور! ډېر وبخښه اولدوز بي بي. ټوکې کوم خو زه نشم کولای هغه خواړه وخورم چې... پوهېږې اولدوز بي بي نو؟ اولدوز وويل: پوهېږم. له تا نه ډېره مننه کوم چې زما عيب دې راته مخامخ ووايه. زه به له دې نه وروسته په دې ناولو نوکانو خواړه ونه خورم. باور وکړه.

د کب پر سر شورماشور او د کارغه د مور د اعدام حکم

په حوض کې څو سره او کوچني کبان ول. شپږمه يا اوومه ورځ وه، چې اولدوز يو کب ونيو او د کارغه بچې ته يې ورکړ او هغه وخوړو. دا لومړی کب وو، چې خوړو يې. د مور نه يې اورېدلي وو، چې د ماهي ښکار او خوړل ډېره مزه لري خو ليدلې يې نه وو چې څنگه خوړل کېږي. د ده مور د اولدوز د مېرې په شان نه وه. په ډېرو شيانو پوهېده. په دې پوهېده، چې څه شی يې زوي ته ښه دی او څه شی ورته بد دی. که د کارغه بچي ورته بد شي غوښتلو، نو ورته نه گورېدله. ويل به يې چې: زويه! دا درته نه راوړم ځکه چې دا يا هغه ضرر لري. که فلانی شی وخوړی نو ښه قاغ قاغ نشي کولای. ځکه چې غږ دې نښلي، او...

خپل بچي ته به يې د ټولو شيانو علت وايه. خو مېړه داسې نه وه. تل به يې په توندخويي سره ويلی: اولدوز فلانی کار مه کوه. فلانی شی مه خوره. فلانی ځای ته مه ځه. داسې مکوه، هغسې مکوه. سمه کښېنه. په جگ آواز خبرې مکوه. ولې پس پس کوی او داسې نورې خبرې. مېرې يې هېڅکله نه ويل، چې مثلاً ولې په لوړ آواز خبرې ونه کړي، ولې بايد غرمه بیده شي. اولدوز لومړی فکر کاوه چې ټولې ميندې د مېرې په شان دي. وروسته چې د کارغه له مور سره آشنا او بلده شوه، فکر يې هم بدل شو. مېړه يې چې سبا ته پوه شوه، چې يو کب نشته، چينې يې آسمان ته پورته شوې. د غرمې ډوډۍ پر وخت يې مېړه ته وويل: دا کار، د کارغه کار دی. هاغه کارغه، چې راځي او د ډنډ د غاړې نه صابون پټوي. ډېر چاغ دی. که وې نيسم پر دار يې څروم. پېهانسي کوم يې.

د کارغه مور ته یې بدې بدې کنځلې هم وکړې. اولدوز غلې وه، که څه یې ویلې، مېره یې پوهېدله چې دا له کارغه سره اړیکې لري. په تېره بیا چې یوه ورځ مخکې نژدې وو د ډنډ پر غاړه یې گیر کړي.

مېره یې وویل: کارغان ټول ناولي دي. ټول غله دي. په ټول عمر کې مې یوه ښه کارغه ندی لیدلې. ښه ده، څارنه یې کوه، که نه، نو یو کب به هم په ډنډ کې ترې پاتې نشي.

مېرې وویل: هو، باید څارنه یې وکړم، اوس چې د ماهیانو په خوند یې شوخند وهلې، زړه یې غواړي چې ټول یې وخوري.

اولدوز په زړه کې د خپلې مېرې په کم عقلتوب وخنډلې. ځکه چې کارغان غاښونه نه لري. دا خبره د کارغه مور په خپله کوله.

د کارغه مور په ډېرو شيانو پوهېږي او له مرگه نه ډارېږي

غرمه، د کارغه مور راغله. ټول بیده ول. دواړه د توت د ونې د سیورې لاندې کېناستل، اولدوز ورته ټول شيان وویل: د کارغه مور وویل: فکر یې مکوه. که مېره دې وغواړي ما ونیسي سترگې به یې راوباسم.

وروسته یې د کارغه بچۍ د کوډگۍ نه راوويست. اوس د کارغه بچۍ خبرې کولې - البته د اولدوز او د کارغانو د مور په شان نه. خو د ځان په نسبت یې خبرې بدې نه کولې. لږ یې په گلانو او بوټو کې ټوپونه ووهل، اخودېخوا وگرځېد، وزرۍ یې ووهلې او بیا د مور په څنگ کې کېناست. مور یې وروښودل چې څنگه خپلې وزرې په مینوکه کې ونیسي اووې څنډي.

د کارغه مور د کین څانگ لاندې ټپ درلود، هغه یې اولدوز او زوي ته ښکاره کړ. وې ویل: دا پنځوس - شپيته کاله پخوا ټپي شوی وو. د صابون غلا پسې تللې وم، صابون جوړونکي په کوتک ووهلم او ټپي یې کړم. پوره پنځه کاله تېر شول چې ټپ مې ښه شو. صحرايي میوې مې وموندلې او ومې خوړلې، اخر ښه شوم.

اولدوز د کارغه د مور د باسوادۍ او پوهې نه حیرانه شوه او هیله یې کوله چې کاشکې د دې په څېر مور یې درلودای. خپله مور یې نه یادېدله. یوازې یو ځل یې د مېرې نه اورېدلي وو چې مور هم لري. یوه ورځ د مېرې او پلار یې لاندې وه. مېرې یې وویل: لور دې هم کلي ته بوځه، مور ته یې پرېږده، زه نور د دې خدمت نشم کولی. همدا نن سبا زه د خپل بچي خاونده کېرم.

رښتیا چې د مور گېډه یې پېرېدلې وه او د زېږون وخت یې وو.

يو دوه ځلې د اولدوز تره هم ورته د مور څه خبرې كړې وې. تره يې كله كله د كلي نه ښار ته راتله او دوې ته به وربښكاره كېده. اولدوز دومره پوهېده چې مور يې په كلي كې اوسېږي او دا ورته گرانه ده. له هغې نه نوره خبره نه وه. دغه ورځ د كارغه مور اولدوز ښكل كړه، زوى يې ښكل كړ او والوتله او په بلې كېناسته چې د كارغانو ښار ته لاړه شي.

اولدوز وويل: زما سلام دې هغه بل زوي او د «كارغه پلار» ته ورسوه. وروسته ورپه ياد شوه چې څه سوغات هم هلكانو ته ولېږي. چوشك يې د كميس په جيب كې وو. مېرې ورته اخيستلى وو، هغه يې له جيبه راوويست پر زينه بلې ته وختله، د كارغانو مور ته يې چوشك وركړ چې بچيانو ته يې وركړي. دغه وخت د كارغانو مور والوتله او لاړه د يوې ونې په سر كېناسته. مخ يې اولدوز ته راواړه وو، قاغ قاغ يې وكړ، والوتله او له سترگو پناه شوه.

له «ياشار» سره لنډ ملاقات

اولدوز د بام پر سر ولاړه وه. همداسې يې لېرې لېرې کتل. ناڅاپه ورپه ياد شو، چې د مېرې له اجازې پرته بام ته ختلې ده. لږه ډار شوه. يو نظر يې شاوخوا کورونو ته وکتل. رښتيا چې د بلې سر څومره ښکلی وو. د کينې خوا گاونډې انگړ ته يې وکتل دلته د «ياشار» کور وو. يو دم «ياشار» ورو ورو راووت لاړ د سپي هغې کوډگې خولې ته کېناست چې تل به خالي وه. ياشار دوه درې کاله د اولدوز نه غټ وو. يو هوښيار او مهربانه هلك وو. اولدوز چې هر څه وکړل چې ياشار يې وويني، ونشو. په جگه يې آواز هم نشو کولای. ناهيلې کېده چې ياشار سر راپورته کړ، هغه يې وليده. اول حيران شو، بيا په خوشالۍ سره د ديوال بېخ ته راغی او وې ويل: اولدوز، ته دلته څه کوی؟

اولدوز وويل: زړه مې په تنگ شوی وو. ومې ويل لاړه شم د بام سر ته اخوادېخوا وگورم.

ياشار وويل: مېره دې چېرته ده؟

اولدوز هر څه هېر کړي ول، چې څنگه يې دا خبره واورېده ورپه ياده شوه چې د کارغه بچی يې د انگړ په منځ کې پرېښودلې دی. کېدای شي مېره يې راوينه شي بيا نو هغه وخت وای څومره بد کېږي!

په توندۍ سره د ياشار نه جدا شوه او راکوزه شوه. د کارغه بچی يې ونيو او کوډگې ته يې ننويست. غوښتل يې وړ پسې بند کړي چې د مېرې غږ يې راپورته شو: اولدوز، لاړې په کوم قبر کې پټه شوې؟ ولې ځواب نه راکوی؟

د اولدوز زړه ولوېد. اول يې څه نشو ويلای. بيا يې لږ لاس او پښې راټولې
کړې او وې ويل: مورې دلته يم، ميتازې کوم. مېرې يې نور څه ونه ويل.
بلا په خير او خوښۍ تېره شوه.

د کارغانو د مور اعدام

سبا سهار وختي اولدوز له خوبه راجگه شوه. د کارغانو مور قاغ قاغ کاوه او مرسته يې غوښتله. لکه چې څوک وژني او چينې وهي. اولدوز په منډه انگر ته راغله مېره يې وليده چې د توت د ونې لاندې ولاړه ده، د کارغانو مور يې له ونې را ځوړنده کړې ده، قاغ قاغ کوي. مېره يې په لرگي وهي او کنځا ورته کوي، د مېرې مخ يې ټپي شوی و او وينې ترې خڅېدلې. کارغه وزرې ښورولې او قاغ قاغ کاوه، د پښو نه ځوړنده وه.

اولدوز په خپله هم پوه نشوه چې د مېرې خوا ته يې څه وخت ورمندې کړه پښې يې ورته ونيولې او وې چيچلې. مېرې يې چيغه کړه: ...آخ او اولدوز يې له ځانه بېرته کړه او د غوړ بېخ يې ورله په کلکه خپېره وواهه. اولدوز وغورځېده سر يې په ډبرو ولگېد بې هوشه شوه او نوره پوه نشوه.

د اولدوز پربشانه خوب

اولدوز ماسپښين سترگې وغړولې. خو کسه گاونډيان هم ول. مېره يې سرته ناسته وه. په کاشوغه يې دوا په خوله کې ورڅخوله. يوه سترگه او تندى يې ورته په سپين دسټمال تړلى و. د اولدوز سترگو هر څه څر څر ليدل خو ورو ورو يې يو يو تن وپېژانده. ياشار يې هم وليد چې د مور څنگ ته ناست دى او ډډه يې ورته لگولى ده.

مېرې وليد چې اولدوز سترگې وغړولې. په وارخطايي وويل: شکر! سترگې يې وغړولې. نوره نه مري. اولدوز.... خبرې وکړه!...

اولدوز خبرې کولای نشوى. مېرې خوا ته يې مخ وگرځاوه. ناڅاپه د کارغه د مور قاغ قاغ له هرې خوا پورته شو. اولدوز د لېونۍ په شان د مېرې څپو ته لاس واچاوه او چيغه يې کړه. خو سر يې داسې درد ونيو چې بې اختياره يې لاس وختل او غږ يې غلى شو. دغه وخت يې د ژړا هق هق جگ شو او وې ويل: د کارغه مور.... چېرته ده؟.... چېرته ده؟... د کارغه مور.... چېرته ده؟.... وړوکې کارغه څه شو؟.... مورې!.... مورې!....

ياشار د ټولو نه مخکې ورمنډه کړه. هر چا خبرې کولې او غوښتل يې هغه په کراره کړي. خو اولدوز ځاى ځاى ژړل. مېرې يې مهرباني کوله. کرار کرار يې خبرې کولې. ويلې: اولدوز جانې مه ژاړه. دارو دې وخوره ژر ښه کېږى. اولدوز د ژړلو نه سترې شوه او بيده شوه. خوب يې وليد چې د کارغه مور د توت له ونې څوړنده ده، سا يې خيژي، وايي: اولدوز زه لاړم، زما خبرې هېرې نکړې، مه ډارېږه! اولدوز د ونې خوا ته منډه کړه. مېره يې سمدستي د ونې له شا نه راووتله. وغوښتل يې چې په لغته يې ووهي. اولدوز چيغه کړه

او په وېره له خوبه پاڅېده او د ژړا هق هق يې پورته شو. د غه وخت يې يوازې پلار او مېره مور په کوټه کې ول. بيا بیده شوه، لږ وروسته يې بيا هماغه خوب وليد. چينغه کړه او له خوبه راپاڅېده. تر شپې پورې همداسې پاڅېده او بيدیده. يو وار يې سترگې وغړولې، گوري شپه ده. ډاکټر يې معاینه کوي. واورېدل يې چې پلار ته يې ډاکټر وايي: ټپ يې مهم نه دی. ژر ښه کېږي. خو جينې ډېره ډاره شوې، ټوپونه وهي. د څه شي نه ډېره سخته ډاره شوې. اوس ورته ستن وهم، په کراره او بیده به شي.

اولدوز وويل: زه ورې يم.

مېرې ورته شيدې راوړې. اولدوز شيدې وخوړې. ډاکټر ورته ستنه ووهله، بکس يې واخيست او لاړ.

اولدوز چټ ته کتل او څه يې نه ويل. غوښتل يې د پلار او مېرې خبرې واورې خو ډېر څه يې وانه اورېدل. ژر خوب يووړه.

د ښاغلي کارغه د زړه خواله او د کارغه د مور د نیول کېدو څرنگوالی

سبا سهار اولدوز ته د کارغه بچی په یاد شو. لاس یې ولړزېد او چای په برېسته توی شو. مېرې سترگې بړندې کړې خو څه یې ونه ویل. پلار یې ولاړ و. پتلون یې اغوستلو چې دفتر ته لاړ شي. اولدوز غوښتل چې پاڅي او د کارغه بچي ته ورشي. خو عاقلانه کار نه و. هېڅ نه پوهېده چې د کارغه بچی ته به څه ورپېښ شوي وي، نه پوهېده د کارغه مور څنګه سهار وختي د مېرې په لاس کیوتې ده. مېرې یې د سترګې نه دسټمال اېله کړی و. په مخ او وروځو یې د کارغه د مور د مښوکې ځای معلومېده.

پلار یې چې لاړ مېرې یې وویل: زه د یاشار مور ته ورځم ژر بېرته راځم. ډېر وخت وشو چې حمام ته نه یم تللي. دا ځل تا له ځان سره نشم بیولای. غواړم وګورم د یاشار مور له ما سره حمام ته تلای شي.

مېره په رښتیا مهربانه شوی وه. هېڅکله یې له اولدوز سره دا ډول خبرې نه کولې. خو اولدوز نه غوښتل ورسره خبرې وکړي. بده یې شوه. یو دم یې یو څه په زړه کې راغله او وې ویل: مورجانې، اوس چې ته حمام ته روانه یې، یاشار ته ووايه چې دلته راشي، زه یوازې خپه کېرم.

مېرې یې وویل: یاشار ښوونځي ته ځي.

اولدوز څه و نه ویل. مېره یې لاړه. اولدوز پاڅېده او د کارغه بچي ته ورغله. د کارغه بچی اوږد غزېدلی و او ژړل یې او همدا چې اولدوز یې ولیده، وې ویل: آه، بالاخره راغلې!....

اولدوز وویل: ما و بخښه چې یوازې مې پرېښودلی وی.

د کارغه بچي وويل: اوس خو يو څه شی راوړه چې ويې خورم. بيا به خبرې کوو. ډېر وړی يم. ډېر تری يم.

اولدوز لاره او اوبه اوخواړه يې راوړل. د کارغه بچي څو مړی وخوړې او وی وېل: فکر مې وکړ چې ته هم زما مور پسې لارې.

اولدوز وويل: مور دې چېرته لاره؟

د کارغه بچي وويل: هېڅ چېرته، مېرې دومره ووهله چې مړه شوه، بيا يې په ډېرانه کې وغورځوله.

اولدوز ژړا بس کړه او وې ويل: څه پای او انجام! اوس به سپو ټوټې ټوټې کړي او خوړلی وي.

د کارغه بچي وويل: ممکنه نده. زموږ د کارغانو غوښه ترڅه ده. سپی ان جرئت نشي کولای زموږ غوښې ته غاښ وروړي. زموږ مړی تر هغې پر ځمکه پروت دی څو وروست او تیت شي. اوس مې مور په ډېرانه يا بل ځای کې پرته ده او ورستېږي.

اولدوز ځان نشو ټينګولای، ژړل يې. د کارغه بچي هم وژړل. آخر اولدوز وويل: اوس مېره راځي، موږ وينی. زه ځم. وروسته له هغې چې مېره حمام ته لاړه. بيا تا پسې راځم.

د کوډګی ور يې وتاړه او لاره د برستې لاندې وغزېده. مېره يې راغله کڅوړه يې واخيسته او لاړه. اولدوز په کراره زړه د کارغه بچي ته راغله. ښايسته لمر غوړېدلی و. د کارغه بچي يې راوويست. ور يې ابله پرېښود چې لمر کوډګی ته ورننوزي.

د کارغه بچي وزرې وځنډلې. مښوکه يې کين او ښي خوا پر ځمکه راکښله او وې ويل: اولدوز جانې، رښتيا چې آزادي ښه شی دی.

اولدوز اسوبلی وکړ او وې ویل: ته پوهېږئ مور دې سهار وختي څه پسې راغلې وه؟

د کارغه بچي وویل: پوهېږم.

اولدوز وویل: کولای شئ ما ته یې هم ووايي؟

د کارغه بچي وویل: رښتیا دا ده چې راغلې وه ما بوځي او الوتل رازده کړي. لمرخاته ما ته راغله او وې ویل: نن د الوتلو ورځ ده، وروڼه او خور دې بیايم او الوتل ورزده کوم. ته هم باید راشئ. وروسته درپسې راځم. ما مې مور ته وویل: اولدوز څنگه؟ نه یې خبروې؟

مور مې وویل: خبرووم یې. مور مې د کوډگي ور وتړلو او درغله تا خبر کړي. لږ وخت تېر شو خو ته بهر رانه وتلې. زه په کوډگي کې وم. ناڅاپه مې تر غور شو چې ونیسئ او وتړئ یې. مور مې چيغې کړی: «قاغ!.... قاغ!...» زړه مې وغورځېد. مور مې ویل: «مگر موږ په دې ښار کې د ژوند کولو حق نلرو؟ ولې نباید له هر چا سره چې وغواړو برالا دوستي وکړو؟» د ور د سوري لاندې مې وکتل و مې لید چې مور مې مېرې د غلیبل لاندې کړې ده. ښکاره وه چې د مور په خبرو مې نه پوهېده.

اولدوز بی طاقته شوه، په توندې یې پوښتنه وکړه: بیا څه وشو؟

د کارغه بچي وویل: بیا یې مور په پړي وتړله او د توت له ونې یې ځوړنده کړه. مور مې یو دم ټوپ کړ او د مېرې مخ یې په مښوکه وواهه او ټپي یې کړ. دغه وخت مېره په غصه شوه او په مور یې د کوټک په وهلو شروع وکړه. اولدوز وویل: د کارغه مور نور څه ونه ویل؟

د کارغه بچي وویل: ولې نه، وې ویل چې ای ناپوهه مېرې، ته فکر کوئ چې د کارغانو غلا خوښېږي؟ که زه د خوراک څه ولرم چې خپله او د بچیانو

گېډه مړه کړم، نو لېونۍ یم چې بیا هم غلا وکړم؟... خپله گېډه مړوئ، فکر کوئ ټول ستاسو په شان دي!....

د کارغه بچي غلی شو. اولدوز ژړا بس کړه او پوښتنه یې وکړه: بیا څه وشو؟
د کارغه بچي وویل: بیا ته راووتلې. له یو کمیښ سره... نور ته په خپله پوهېږئ.

یوه شېبه دواړه غلي شول. اولدوز وویل: نو د کارغه مور لاره او ژوند یې ختم شو! اوس څه کار وکړو؟

د کارغه بچي وویل: زه باید الوتنه زده کړم.

اولدوز وویل: سمه ده. زه په خپله هم په همدې فکر کې یم.

د کارغه بچي وویل: کاشکې پلار، وروڼه، خور او انا مې پوهېدلای چې زه چېرته یم.

اولدوز وویل: هو، مرسته به یې راسره کړی وای.

د کارغه بچي وویل: په یاد دې دي مور مې ویلي که تر څو نورو ورځو الوتنه زده نه کړم، مرم؟

اولدوز وویل: په یاد مې دي.

کارغه بچي وویل: ته یې په دقیقو ورځو پوهېږئ؟

اولدوز په خپلو گوتو شمېر وکړ او وې ویل: د شپږو ورځو نه زیات وخت نلرو.

د کارغه بچي وویل: ستا په فکر باید څه کار وکړو؟

اولدوز وویل: غواړئ تا یاشار ته ورکړم، صحرا ته دې بوځي او الوتل درزده کړي؟

د کارغه بچي وویل: یاشار څوک دی؟

اولدوز وویل: همدا زموږ د کینې خوا گاونډی.

د کارغه بچي وويل: که ښه وي زه څه نه وایم.

اولدوز وويل: ښه خو دی. راز ساتونکی هم دی، خو څنگه یې خبر کړو؟

د کارغه بچي وويل: همدا اوس بام ته وخېژه، ورته ووايه راشي او ما بوځي.

اولدوز وويل: اوس نه کېږي. ښوونځي ته تللی.

د کارغه بچي وويل: ښوونځی؟ د اوږي د رخصتیاو لاس ته اوسه خو ورځې پاتې دي.

اولدوز وويل: ته رښتیا وایی. مېرې راته درواغ ويلي دي. اوس ښوونځی رخصت دی. زه د بام سر ته خېژم، ته همدلته منتظر اوسه.

د زینې په دوهمې پوړۍ کې وه، چې د کوڅې نه د پښې آواز راغی. اولدوز ژر د کارغه بچۍ په کوډگۍ کې کېښود. ور یې رابند کړ، کوټې ته لاړه د پرستني لاندې وغږېده او انگر ته یې کتل.

کور قرنطین کېږي

د سپي غپ غپ يې واورېد. دروازې آواز وکړ، پلار يې راغی. ورپسې اکا يې هم، د پلار وړوکی ورور يې. شا ته يې تور سپی هم راوونوت. د سپي ځنځير د اکا په لاس کې و.

پلار يې وويل: اوس نو هېڅ کارغه نشي کولای دلته پښې کېږدي.

اکا وويل: ژمی چې راغی بايد راشم او بويې ځم.

پلار وويل: بده نه ده. چې ژمی شو موږ هم سپي ته ضرورت نلرو.

اکا وويل: اولدوز چېرته ده؟ له مور سره يې تللي ده؟

پلار يې وويل: نه، ناروغه ده، بیده ده.

د توت په ونې پورې يې د سپي ځنځير وتړلو او اتاق ته راننوتل. اولدوز ته

اکا گران وو. په دې خاطر چې د مور د کلي نه يې راتلو.

اکا د اولدوز پوښتنه وکړه، خو د مور يې څه ونه ويل. د پلار يې نه خوښېده

چې څوک دې د ده په مخ کې د لومړۍ ښځې په اړه خبرې وکړي.

اکا د اولدوز پلار ته وويل: دفتر ته دې بېرته نه ځي.

پلار وويل: نه، اجازه مې اخيستی ده. وخت هم تېر دی.

له دې وروسته بيا د سپي او کارغانو خبرې شروع شوې. پلار د کارغانو بد

ويل. د ساري په توگه يې ويل چې: کارغان ناولي او ډارن غلاجن دي.

راځي غلا کوي خو څنگه چې وويني چې يو څوک ټيټېږي او ډېره او يو څه

شی راخلي، نو ژر تبتي.

يو ساعت له غرمې نه تېر وو، مېړه راغله، سپی لومړی وغږېد، خو چې کاکا

د کړکۍ نه ورباندې غږ وکړ، غلی شو.

مېرى د کاکا نه مخ پټاوه، کاکا هم هغې ته نه کتل. سر يې څوړند نيولى وو. اولدوز غلې ناسته وه، کاکا ته يې ډډه وهلې وه، ناڅاپه يې وويل: کاکا، نشى کولای چې سپى دې بېرته له ځان سره بوځي؟
پلار يې سترگې بټې کړې، کاکا اولدوز ته مخ کړ او پوښتنه يې وکړه: ولې يې بوځم؟ د اولدوز ژبه ونښتله، نه پوهېدله څه ووايي. آخر يې وويل: زه.... زه ډارېرم.

پلار وويل: غلې شه جينکى، ناز مه کوه!
کاکا وويل: زړگېبه مه ډارېره، ښه سپى دى. ورته وایم، تا به نه ډاري.
پلار وويل: پرېږده يې، د سړي خبره نه مني، په خپله د سپي نه لا خوشې ده. ټول ډاري. بى ځايه د غلاجنو کارغانو پلوي کوي. هېڅ نه ده معلومه چې د دغه ناولو حيواناتو نه يې څه ليدلي.
اولدوز نور څه ونه ويل، پرستنه يې پر سر راکش کړه او بيده شوه، کله چې راوېښه شوه ويې ليدل چې اکا يې تللى دى او سپى په انگر کې غاړي او کارغان شري.

له دغې ورځې ورسته کور قرنطين شو. هېڅ کارغه نشو راکوزېدى. ان اولدوز هم په وېره او ډار انگر ته تلله. يوځل يې د پسه يوه ټوټه غوښه ښاغلي کارغه ته وړه چې تور سپي يې د لاس نه وتښتوله او ويې خوړه، اولدوز چيغه کړه او دننه ته يې منډه کړه.

د خپگان او اندېښنې، د ولېرې او ډار ورځې

اولدوز له خوبه راپاڅېده. د مېرې د تندي ټپ ژر ښه شو، خو د اولدوز ټپ ډېر وخت ونيو چې روغ شو. د مېرې چلند بېرته بيا بدل شو. د پخوا لا زياته به په اولدوز قهرېدله. د اولدوز د غاښونو ځايونه د هغې په ورون کې ښکارېدل.

د ښاغلي کارغه حالت ډېر خراب شوی وو، تل به وړی وو. اولدوز هر څومره چې زيار ويست پر وخت يې د هغه د پاره خواړه او اوبه نشو رسولای. څلور سترگي تور سپي ټول ځايونه لټول او هر ناآشنا غږ به يې څاره. د اولدوز او ښاغلي کارغه يوازېنۍ هيله ياشار وو. که ياشار ورسره مرسته وکړي چارې به سمې شي. خو نه پوهېدل چې هغه څنگه خبر کړي. اولدوز د سپي له ډاره بام ته هم نه شوه ختلاى. تور سپي به نه پرېښوده ورته به يې غپل، کېدای شو وېې داړي. تل به انگړ کې گرځېده او هر څه به يې بويول.

د ياشار مور به کله کله د دوې کور ته راتله. خو څه به يې ورته نشو ويلای. معلومه نه ده چې هغه هم د مېرې ملگرې نه وي؟ د دې زمانې پر څلکو ژر باور نشي کېدای. اوس مېرې هېڅ وخت هغه له چا سره يوازې نه پرېښوده.

ورځې يو پر بل پسې تېرې شوې. پنځه ورځې په خپگان او اندېښنې کې تېرې شوې، يوه ورځ فرصت پاتې وو. اولدوز يوازې کولای شول په همدې ورځ ښاغلی کارغه والوزوي که نه نو مړ به شي، خو نه پوهېده چې څه ډول يې والوزوي؟

آخر فرصت پیدا شو او یاشار یې ولید. په همدغه ورځ مېرې غوښتل واده ته لاړه شي. اولدوز وویل: مورې، زه د سپي نه ډارېږم یوازې په کور کې نشم پاتې کېدای.

مېرې هغه له لاسه ونيوله او د یاشار مور ته یې وسپارله. اولدوز د زړه له کومې خوشاله وه. یاشار یې په کور کې ونه لیده. د هغه له مور نه یې پوښتنه وکړه: یاشار چېرته دی؟

مور یې وویل: ښوونځي ته تللی دی. پرون ښوونځی پرانیستل شوی دی.

اولدوز کېناسته او د یاشار انتظار یې کاوه.

د ښاغلي کارغه د آزادولو پلان

غرمه وه، یاشار په منډه منډه راغی، اولدوز یې چې ولیده، سور شو او سلام یې وکړ. اولدوز د سلام ځواب ورکړه. یاشار وږه خور هم درلوده، مور یې شیدې ورکولې چې بیده شي. اولدوز او یاشار انگړ ته لاپل. اولدوز په کرار او غمجن آواز وویل: یاشار پوهېږي څه وشول؟ یاشار وویل: نه.

اولدوز وویل: ښاغلی کارغه مري.

یاشار وویل: کوم ښاغلی کارغه؟

اولدوز وویل: زما ښاغلی کارغه.

یاشار وویل: مگر تا کارغه هم درلود؟

اولدوز وویل: هو، درلود مې. اوس څه کار وکړو؟

یاشار په هیجان سره پوښتنه وکړه: له کومه دې پیدا کړی دی؟

اولدوز وویل: بیا درته وایم، اوس وایم څه وکړو؟

یاشار وویل: له ولورې نه مري؟

اولدوز وویل: نه.

یاشار وویل: ټیټې شوی دی؟

اولدوز وویل: نه.

یاشار وویل: نو بیا ولې مري؟

اولدوز وویل: الوتلاى نشي. کارغه که وانه الوزي، خامخا مري.

یاشار وویل: ما ته یې را کړه زه به ورته الوتل زده کړم.

اولدوز وویل: د پورې لاندې می پټ کړی دی.

ياشار وويل: مېره دې خبره ده؟
اولدوز وويل: كه پوه شي وژني يې.
ياشار وويل: بايد يو چل وكړو.
اولدوز وويل: لومړی بايد د سپي كار وكړو. غږ يې نه اورئ؟
ياشار وويل: ولې نه، اورم يې. سپی نه پرېږدي چې ښاغلی كارغه
راوباسو. يوه دوه ورځې مهلت راکړه، زه فكر وكړم، پلان جوړ كړم، كار به
يې وكړم.
اولدوز وويل: فرصت نه لرو، بايد همدا نن ښاغلی كارغه راوباسو، كه نه نو
مري. دا راته د كارغه مور ويلي و.
ياشار په هيچان راغلی و. احساس يې كاوه چې غټ كار يې مخې ته
دی. په بېړه يې پوښتنه وكړه: دا د كارغه مور څوك ده؟
اولدوز وويل: د ښاغلي كارغه مور ده. دا درته وروسته وايم. اوس بايد يو
كار وكړو چې ښاغلی كارغه مړ نشي.
ياشار وويل: له غرمې وروسته زه ښوونځي ته نه ځم، پټ ځو او ښاغلی
كارغه راوړو.
د غرمې ډوډۍ يې وخوړه، د ياشار پلار خپل كار ته لاړ او مور يې د تي
ماشوم بيده كړ.
ياشار وويل: زه او اولدوز نه بيده كېږو. زه بايد سبق ووايم او تمرين وكړم.
ياشار به كله كله دغه شان درواغ ويل چې مور يې يوازې پرېږدي.

له زندان څخه د ښاغلي کارغه د آزادې لپاره قتل

لږ وروسته، دواړه بهر راووتل. په پورې باندې بلې ته وختل، اخوا دېخوا
يې وکتل. ويې ليد چې تور سپی يې اېله کړی دی. د ښاغلي کارغه د کوټې
ورته پروت او بیده دی.

ياشار وويل: زه ورکوزېرم او ښاغلی کارغه راوړم.

اولدوز وويل: نه وينې چې سپی د ور په خوله کې پروت دی؟

ياشار وويل: رښتيا وايي، ښاغلی کارغه بېچاره، گوره څه حال لري؟

اولدوز وويل: فکر نه کوم ډېر وډار شي، زړه ور کارغه دی.

ياشار وويل: اوس څه کار وکړو؟

اولدوز وويل: فکر وکړو، چاره ولټوو.

ياشار وويل: اوس يو فکر کوو، اوس يوه نقشه جوړوو....

د مېرې د سرکې ځم د بام پر سر په يوه څنډه کې پروت وو. مېرې د ځم

پر شاوخوا ډېرې اېښودې وې چې و نه لوېږي. د ياشار سترگې پر سپي

ولگېدې. سمدلاسه يې وويل: راځه سپی ووژنو.

اولدوز حيرانه شوه، وې ويل: وې وژنو؟

ياشار وويل: هو. که وې وژنو د تل لپاره به يې له شر نه خلاصه شي.

اولدوز وويل: زه ډارېرم.

ياشار وويل: زه يې وژنم.

اولدوز وويل: گناه نه ده؟

ياشار وويل: گناه؟ نه پوهېرم. زه نه پوهېرم چې گناه څه ته وايي. خو

لکه چې بله لار نشته. موږ خو له چا سره بد نه کوو چې گناه وکړو.

اولدوز وويل: سپی د کاکا دی.
ياشار وويل: وي دي. کاکا دې ولې سپی دلته راوړی او تړلی دی چې تا
وداروي او ښاغلی کارغه بندي کړي؟
اولدوز ځواب نه درلود چې ورپې کړي. ياشار کرار کرار لاړ يوه غټه ډبره
يې راپورته کړه او رايې وړه. اولدوز ته يې وويل: په کور کې څوک نشته؟
اولدوز وويل: مور مې واده ته تللی او پلار نه خبر نه يم. زما زړه په سپي
سوزي.

ياشار وويل: فکر کوې زما د سپي وژنه خوښه ده؟ بله لاره نشته.
بيا يوه پورۍ راکښته شو، د سپي پر سر ودرېد. دغه وخت يې ډبره پورته
کړه او سمدلاسه يې کښته خوشې کړه. ډبره د سپي پر سر وغورځېده. سپي
زگبروی وکړ او د لاس او پښو غورځول يې پيل کړ. ناڅاپه د اولدوز د پلار
آواز يې تر غوږ شو. دوې شاته شول. پلار راووت او ويې ليده چې د سپي
سا خېژي.

ياشار د اولدوز په غوږ کې وويل: راځه چې څو. اوس دې پلار سپی ويني
او بام ته راخېژي.

اولدوز وويل: کارغه پرېږدوو؟

ياشار وويل: بيا زه ورپسې راځم.

دواړه په منډه راکښته شول، لاړل په کوټه کې کېناستل. ياشار کتابونه
مخې ته کېښودل، هرچا چې ليدل فکر يې کاوه چې سبق وايي. خو زړه يې
غورځېده. رنگ يې هم يو څه الوتی وو. د بلۍ پر سر يې د بابا د پښو غږ
واوږېده. بيا غږ رانغی. ياشار يوازې بام ته وخت. د اولدوز پلار جامې
اغوستلې وې او د سپي د لاش تر څنگ ولاړ وو او بيا کوڅې ته راووت.

د ياشار راپه ياد شو چې يوه ورځ يې ډېره غورځولې وه او د اولدوز د کور
ښېښه ماته شوې وه، د اولدوز پلار د اوس په شان کوڅې ته راوتلې وو او
فال بين يې راوستلې او لاره يې بنده کړې وه، په دغه فکرونو کې په توندې
راکوز شو، لومړی يې ښاغلی کارغه راوويست او وی ويل: زه ياشار يم.
سپي مې وواژه چې ته آزاد شى.

ښاغلي کارغه وويل: مننه، خو نور وخت تېر دى.

ياشار وويل: ولې؟

ښاغلي کارغه وويل: د مور نيټه مې تر نن غرمې پورې ده، هغه تېره ده،
ما دومره ولوړه گاللى ده، چې د الوتلو وس نلرم.

ياشار غمژن شو، نژدې و چې وژاړي. وې ويل: اوس نه راځې چې زه
درته الوتل زده کړم؟

ښاغلي کارغه وويل: ومې ويل وخت تېر دى. اولدوز ته ووايه زما نه څو
ښکې وباسه او وې ساته. په هر ډول چې وي، کارغان په ما او تاسو پسې
راځي.

ښاغلي کارغه دا وويل، مښوکه يې وتړله او وجود يې سوړ شو. ياشار وژړل.
ناڅاپه يې يو فکر په سر کې وگرځېد، سترگې يې له شيطانت نه وځلېدې.
موسکې شو د پورې د پاسه يې د ښاغلي کارغه جنازه وکړه. ډېره يې
راواخيسته د پخلنځای په منځ کې يې وغورځوله، د سپي لاش يې د توت د
ونې سټې ته کېښود، يو سطل اوبه يې راوړی، د دروازې او پورې لاندې
ويني يې پرېښولې، سطل يې د خونې په منځ کې نسکور کېښود. دغه
وخت يې ښاغلی کارغه واخيست او لاړ، د بام پر سر ورپه ياد شو، چې بايد
د پښو منډ يې پاتې نشي. هغه يې وران کړ.

اولدوز ډېره غمژنه شوه. ويې ژړل. خو کار شوی و او چاره يې نه درلوده. ياشار ورته ډاډگېرته ورکړه او وې ويل: که غواړی چې کار لا وران نشي، بايد غږ دې ونه باسې، څوک پوه نشي. داسې بلا به ورباندې پرېوځي چې خوند يې وگوري. نن مې د ښوونکي نه ځينې شيان زده کړي دي او غواړم پلار او مېره دومره ډار کړم، چې ان د خپل سيورې نه هم وتښتي. بيا يې هغه څه چې ښاغلي کارغه ويلي وو او څه چې يې په خپله کړي ول، اولدوز ته وويل. اوس اولدوز څه په حال شوی وه. د ښاغلي کارغه څو ښکې يې راوويستلې او په جيب کې يې واچولې. ياشار جنازه يو وره او په يو ځای کې پټه کړه، چې وروسته يې خښه کړي. د ياشار مور خپل زوي په غېږ کې نيولی او بيده وه.

هونبیار ماشومان، ناپوه پلار او میندې تېر باسي

ماشومان منتظر ناست ول. ناڅاپه شور ماشور شو. د اولدوز پلار چیغې وهلې. نور غږونه هم ول. د یاشار مور له خوبه راپاڅېده او انگر ته یې رامنډه کړه. بیا ستانه شوه او لوپټه یې پر سر کړه او بام ته وختله. د اولدوز پلار لېونی شوی وو. سر یې واهه او چیغې یې وهلې: وای، وای!.... برباد شوم!.... کور ته مې «پېریان» ننوتلي دي!... زه دلته نور نشم پاتې کېدای!.... کور ته مې «پېریان» ننوتلي دي!.... راسره مرسته وکړئ!.... فال بین او څو سړي ورنه تاو ول او غوښتل یې چې کرار یې کړي. د اولدوز پلار د سپي لاش وروښود او چیغه یې کړه: وگورئ، دا دلته چا غورځولی دی؟ ډبره چا وړې ده؟.... وینې چا پرېمنځلي؟.... کور ته مې "پېریان" ننوتلي دي!... لومړی راغلل سپی یې وواژه... بیا یې... وای!.... وای!.....

اولدوز او یاشار د پورې بېخ ته ولاړ ول. غوږ یې نیولی وو. د یاشار مور نه پرېښودل چې بلۍ ته وخېژي. یو بل ته یې سترگه واهه او په زړه کې یې د پلار او د نورو په بېعقلۍ خندلې. خوشاله ول چې دغه ټول خوشباوره کسان یې تېر ایستلي دي.

پلار یې په راکښلو راکښلو کوټې ته ننویست. خو ناڅاپه د ټولو د وېرې غږ پورته شو: د «پېریانو» نه له خدای پناه غواړو!....

پلار بیا غولې ته مڼه کړه او د لېونو غوندې یې په چیغو وهلو او اخواډېخوا تللو شروع وکړه. نسکور سطل ټول ډارولي ول. بوډا سړي وویل: «پېریان» کور ته ننوتلي دي، کور پرېږدئ. یو کس دې په پېریان

پاڅوونکې پسې لاړ شي. بل کس دې دعا لیکونکې راولي. پلار چيغه کړه:
مرسته راسره وکړئ!... کور مې وران شو!....

يو تن په «سید قلې پېریان پاڅوونکي» پسې ولاړ. بل تن «سید میرزا ولي دعا لیکونکې» پسې لاړ. یوې بودۍ یوه «بسم الله» د کور نه راوړه، چې پېریان وتښتي. «بسم الله» له کورمور خط سره غټه لیکل شوې او په زوړ قاب کې اېښودل شوې وه. دوو سړو قاب په لاس کې ونيو او د بسم الله ویونکې په کور کې د گوټونو په لټه کې شول. ناڅاپه یې د پخلنځي په منځ کې په یوه لویه ډبره سترگې ولگېدلې چې په وینو ککړه ده. په ډار ډار یې ډبره ونيوله او غولې ته یې راوړه. پلار چې ډبره ولیدله بیا یې چيغې کړی: وای، وای!.... دغه ډبرې هلته څه کول؟.... چا دا وړې او هلته یې اېښې ده؟.... «پېریانو» پر ما پسې راخیستلی ده.... غواړي په عذاب مې کړي.... وای!.... آخر ما څه گناه کړې ده؟....

اولدوز او یاشار دیوال تر شا ولاړ ول. دا خبرې چې یې واورېدلې ویې خنډل. سملاسي کوټې ته ننوتل چې د بلۍ پر سر کسان یې ونه ويني. یاشار وویل: اوس پرېږده چې مېړه دې راشي نو څه خاورې به پر سر باد کړي. واده به ورته گنډېږ شي. دغه وخت دواړو د زړه له کومې وخندل. یاشار د اولدوز پر خولې لاس کېښود چې غږ یې څوک وانه وري.

معلومه نه ده چې چا مېړه خبر کړی وه، چې په بېړه یې ځان کورته ورساوه. مېړه یې ولید چيغه یې کړه او د انگر په منځ کې راوغورځېده. ښځو په راکښلو راکښلو د ښي خوا گاوندی کړه بوتله. بودۍ ویل: لومړی دې پېریان پاڅوونکي او دعا لیکونکي راشي، پېریان دې وباسي، بیا به امیندواره ښځه ورشي.

سر مو نه خوړوم، لنډه دا چې نیم ساعت وروسته پېریان پاڅوونکی او دعا لیکونکی راورسېدل. پېریان پاڅوونکي لوبښې چپه کېښود او عجیبه او غریبه خبرې یې وکړې. هېنداره یې وغوښتله، عجیبه او غریبه آوازونه یې کول او اخر یې وویل: ای پېریانو، تاسو ته د پېریانو په پاچا قسم درکوم، د دې مسلمان له کوره ووځی، دې مه په عذابوئ!

بیا یې هېنداره وترنگوله او د الدوز پلار ته یې وویل: پنځوس روپۍ راکړه چې بند یې کړم او لاړ شي.

د اولدوز پلار چنه ووهله او دیرش روپۍ یې ورکړې. پېریان پاڅوونکي روپۍ واخیستلې او لاس یې د لوبښې لاندې کړ بیا یې راویست او وې ویل: ای پېریانو د دې مسلمان له کوره لېرې شی. دې مه په عذابوئ! تاسو ته د پېریانو په پاچا قسم درکوم!

لږ وروسته پاڅېده او په خدا خدا یې پلار ته وویل: له نېکمرغه لاس یې درنه واخیستل او ژر لاړل. بېرته نه راگرځي. په دې شرط چې ما خوشاله کړی.

پلار د خوبښې سا واخیستله او دیرش روپۍ نورې یې پېریان پاڅوونکي ته ورکړې. هغه لاړ. وار د دعا لیکونکی راغی. په توره او نارنجي سیاځي باندې یې کږې وړې کړښې ولیکلې یوه یوه ټوټه کاغذ یې په هر کتج کې کېښود، شل روپۍ یې واخیستلې او لاړ.

مېر به یې راوستله. څوک نه پوهېدل چې پېریان پاڅوونکي څه کېښودل او څنگه لاړ.

چې شپه شوه، د ياشار مور اولدوز کور ته بوتله. پلار او ښځه يې دومره
وارخطا او ډار شوي ول چې تر دغه وخته پورې يې اولدوز ته فکر شوی نه

۰۹۹

واوره، ساړه، بېکاري او انتظار

منی راوړسېد، واوره او ساړه یې هم له ځان سره راوړل. بیا ژمی شو، واوره او ساړه له حده تېر شول. د اولدوز اکا په سپي پسې راغی، تش لاس او په قهر ستون شو. د سپي پر سر یې له پلار سره لاندې هم وکړه.

د مېرې وېره لا نه وه تللې، د پخلنځي ور او دیوالونه د چاپي او خطي دعاگانو نه ډک ول. د شپې به ډارېده یوازې به بهر ته وتلای نشوه. اولدوز به یې له ځان سره بووله. اولدوز بېخي نه ډارېده. یوازې به بهر وتله او د زړه له کومې به یې مېرې پورې خنډلې. د ښاغلي کارغه بڼکې یې د راډیو په ډېلي کې پټې کړې وې. یاشار یې هم ډېر لږ لېده. یاشار د ښاغلي کارغه جنازه په یو ښه ځای کې خاورو ته سپارلې وه. منظم به ښوونځی ته تلو او سبق به یې ویلو.

خو کله کله به یې له مور سره د قلم د ورکولو پر سر لاندې کوله. یاشار به زیاتره وخت قلم ورکاوه او مور به یې په قهرېدله او ویل به یې: ته دومره فکر نه کوي، پلار دې په څومره سختۍ سره د دې قلمونو روپی لاس ته راوړي.

د مېرې خېټه ډېره راوتلې وه. د گاوند ښځو به ورته ویل: یوه دوه اونۍ وروسته یې د زېږون وخت دی.

مېرې به ځواب ورکاوه: ښايي لا ژر.

د گاوند ښځو ویل: دا وار انشا الله بچې به دې ژوندې پاتې شي.

مېرې ویل: انشاالله! چې نذرونه او سوالونه وکړم خامخا ژوندی پاتې کېږي.

د ياشار پلار به زياتره بېکار وو. کار ته به نه تلوو. واورى دومره ډېرې وربدلى چې سهار به راپاڅېدې ليدلې به دې چې کړکۍ تر نيمايي پورې واورو پټې کړي. سرې يخنۍ به چينچنې وژلې او د منې د پانو په شان به پر ځمکه غورځېدلې.

يوه ورځ سهار پلار وليده، چې دوه کارغان پر بلۍ ناست دي. کونک يې راواخيست وار يې وکړ، دواړه يې ووهل او پر ځمکه وغورځېدل. خو کله چې يې لاس وروړ معلومه شوه چې له سرې يخنۍ نه وچ شوي دي. اولدوز ډېره خپه شوه. ياشار څو ورځې وروسته د مور له خولې خبر شو. له ځان سره يې وويل: داسې نه چې ښاغلي کارغه پسې راغلي ول!

د يارشار مور به هر سهار راتله له مېرې سره به يې مرسته کوله. لوبښې به يې پرېمنځل. کور به يې جارو کاوه. غرمې ته نژدې به خپل کور ته تلله. ديارې ماره وه. اولدوز ته گرانه وه. بده ښځه نه وه. کله به چې مېره لاړه، اولدوز به کولای شو ورسره څو خبرې وکړي، د ياشار پوښتنه وکړي او ورته سلام وليږي. نور گاونډيان به هم تلل راتلل، خو اولدوز ته د ياشار مور تر ټولو گرانه وه. سره له دې يې هم هغې ته څه نه ښکاره کول او يوازې يوازې د کارغانو انتظار يې کاوه. باور يې درلود چې هغوى به يوه ورځ راشي. پلار به د تل په څېر دفتر ته تلو او کور ته به بېرته راستنېدلو. يوه شپه يې مېرې ته وويل: زما زړه بچې غواړي. که دا ځل دې بچى ژوندى پاتې شي او ښه وي، اولدوز بل ځاى ته لېږم چې ته په ارامه شې. که دا ځل هم بچى دې مړ پيدا شي، نو اولدوز له ځان لېرې کولای نشم.

مېره هيله منه وه چې بچى به يې ژوندی دنيا ته راشي، خكه چې پرېمانه
نډرونه او سوالونه يې کړي ول. اولدوز له دغه نه زېږېدلي بچي سره کينه
کوله. زړه يې غوښتل چې مړ دنيا ته راشي.

نذر او سوالونه د مړينې مخه نشي نيولای، د کارغه د مور ياد

آخر مېرې ولادت وکړ.

هېک ژوندی و. کوډې او منترې يې وکړې، نذرونه او سوالونه يې وکړل، دعا او تعویذ يې وکړ، د «نظر قرباني» يې وکړه. په قبرونو يې شمعې بلې کړې او څه څه يې وکړل. د څه لپاره؟ د دې لپاره چې هېک مړ نشي. خو د اونۍ په سر کې هېک مرگ ته نژدې شو. ډاکټر يې راووست، وې ويل: د مور په خېټه کې يې ښه وده کړې نه ده. په گرانه به ژوندی پاتې شي: زه څه نشم کولای.

سبا ته هېک مړ شو.

مېرې د کمزورۍ او خپگان نه سخته ناروغه شوه. شپه او ورځ به يې ويل: زوي مې «پېريانو» وواژه. لا تر اوسه يې زما نه لاس ندې اخيستې. بل دې هم د کينه ناک سترگې ښکېلې وې، کينه يې وکړه او زوي يې راته وواژه.

د ياشار مور به ټوله ورځ له مېرې سره وه. ياشار به هم کله کله غرمې ږوږۍ د پاره د مور خواته ورتلو او له اولدوز سره به يې څو خبرې کولې. د کارغانو پټه نه وه. کله کله به يو يو کارغه يوازې له آسمان نه تېرېده او يا به د قاغ قاغ آواز اورېدل کېده او ژر به ورکېده. د چينار پانې رږږېدلې وې. اولدوز ته به د کارغه مور وربادېدله، چې څنگه به په وړو څانگو کېناستله. قاغ قاغ به يې کاوه، ځنگېدله به، ناڅاپه به يې وزرې خورولې او تله به.

سخت ژمی تېرېږي

سخت ژمی تېرېده. ډېر سخت وو. ډېر ژر واورى د انگر په منځ کې انبار شوې، دیوالونو ته پورته شوې. سکاره نه پیدا کېدل. په درې چنده بیه هم نه پیدا کېدل. د یاشار پلار تل وزگار وو. مور یې د کارکولو او جامو پرېمنیځلو دپاره نورو کورونو ته تله. کله به یې باور نه کېدونکې خبرونه راوړل. د ساري په ډول به یې ویل: بېگایوه غریبه کورنۍ د ساړو نه مړه ده. یوه ورځ سهار په ژړا راغله او مېرې ته یې وویل: د شپې مې ماشوم د صندلۍ لاندې د ساړو نه وچ شوی او مړ شوی دی.

یاشار ډېر ځورېده. د وږې خور د مړینې فکر لېونی کړی وو. اولدوز ته یې وژړل او وې ویل: نژدې وو چې زه هم د ساړو له لاسه وچ شم. زموږ د صندلۍ لاندې سکاره نشته، یخه ده.

اولدوز یې اوبسکې پاکې کړې او وې ویل: مه ژاړه یاشاره، که نه نو ما ته هم ژړا راځي.

یاشار ژړا بس کړه او وې ویل: سهار مې پلار مور ته ویل: په دې وران کلي کې هېڅوک نشته چې ووايي ولې دلته سکاره نشته.

اولدوز وویل: پلار دې کار کوي؟

یاشار وویل: نه، په کور کې ناست وي او فکر کوي. کله کله واوره جارو کوي.

اولدوز وویل: ولې نه ځي چې کار پیدا کړي؟

یاشار وویل: وایي چې کار نشته.

اولدوز وویل: ولې کار نشته؟ یاشار څه و نه ویل.

د پسرلي هوا

واوړه کمه شوه، پسرلي ځان ښکاره کړ او اوبه يې روانې کړې. شينکي وټوکېدل، گلونه ډېر شول. ژمي ډېر له پښو نه غورځولي ول. ډېر هم په گرانه ژوندي پاتې شوي ول.

د ياشار مور سره صندلۍ لېرې کړه، کړکۍ يې بېرته کړې. د ياشار پلار د نورو لس شلو کسانو سره تهران ته لاړ، چې د خښتو په بټيو کې کار وکړي. په کور کې ياشار او مور يې د نورو کلونو په شان يوازې پاتې شول.

مېرې نوې ښه شوې وه. اولدوز ته يې نشو کتلاى. اولدوز به زيات وخت د ياشار په کور کې وه. مېرې به هم نور ورته څه نه ويل. پلار له اولدوز سره مينه کوله خو د اولدوز هغه بدې شو. پلار يې ويل: سړکال دې ښوونځى ته ليږم.

خوك د كارغانو په ژبه پوهېږي؟

د غبرگولي مياشت راوړسېده. ياشار په كلنې ازموينې كې بوخت وو. يوه ورځ يې اولدوز ته وويل: پرون مې دوه كارغان وليدل چې د ښوونځي پر شاوخوا چورلېدل.

اولدوز له ځايه پورته شوه او وې ويل: ښه، بيا؟
ياشار وويل: بيا ټولگي ته لارم. د حساب ازموينه مې وه. كله چې راووتلم، ومې كتل نه ول.
اولدوز بېرته په خپل ځای كېناستله. ياشار وويل: مه خپه كېږه. كه زموږ كارغان وي، بېرته راځي.

اولدوز وويل: خبرې دې ورسره وكړئ؟
ياشار وويل: وخت نه وو. زه د كارغانو په ژبه نه پوهېږم.
اولدوز وويل: خامخا پوهېږئ.
ياشار وويل: ته څه پوهېږي؟
اولدوز وويل: ځكه چې مهربانه يې، ځكه چې پاك زړه لري، ځكه چې هر څه د ځان لپاره نه غواړي، ځكه چې د مېرې په شان نه يې.

ياشار وويل: دا دې د چا نه زده كړي؟
اولدوز وويل: ټول ښه هلكان د كارغانو په ژبه پوهېږي. د كارغه مور ويل زه خو يې له ځانه نه وايم.

ياشار د دې خبرې نه خوشاله شو. د خوشالي نه يې د اولدوز لاس په دواړو لاسو كلك ونيو او وې ويل: هېڅ نه پوهېږم، چې څنگه مې په هغه

ورځ وکولای شول له «ښاغلي کارغه» سره خبرې وکړم. هېڅ مې په یاد نه دي.

د کارغانو راستنېدنه

دوه درې ورځې تېرې شوې. دوبي نژدې کېده. هوا تودېدلې. د لويانو به د غرمې خوب ته زړه کېده. د غرمې ډوډۍ چې به يې وخوړه، بيده کېدل به. ماشومان به يې هم په زوره بيده کول.

يوه ورځ ياشار وروستني ازموينه تېره کړې وه او کور ته بېرته راتلو. د ښوونځي نه لږ لاندې، يو جومات وو. د جومات مخې ته د توت ونه وه. د توت تر ونې لاندې يې د ياشار نوم تر غوږ شو. غرمه ده، ياشار راستون شو، شاوخوا يې وکتل، څوک يې ونه ليد، کوڅه تشه وه. غوښتل يې روان شي چې بيا د شا نه ورته غږ وشو، ياشار!

ياشار راستون شو، ناڅاپه يې پر دوو کارغانو سترگې ولگېدلې چې د توت په ونه کې ناست ول، خنډل يې. د ياشار زړه په ټوپونو شروع وکړه. وې ويل: کارغانو، تاسې ما له کومه پېژنئ؟

يو کارغه په خپل نري آواز سره وويل: ښاغلی ياشار، ته د اولدوز ملگری نه يې؟

ياشار وويل: ولې، یم.

بل کارغه په غټ آواز سره وويل: سمه ده چې زموږ مور ته په خپله نه وې ليدلې، خو ستا ښې ورته اولدوز ويلې وې. ډېر وخت وشو چې پر ښوونځيو گرځو چې تا پيدا کړو. نه مو غوښتل لومړی اولدوز ووينو. زموږ «آنا» سپارښتنه کړې وه. اولدوز څنگه ده؟

ياشار وويل: ويرېږي چې تاسو به هغه هېره کړې وي، ښاغلی کارغه.

کارغه په غټ آواز وویل: وبخښه، موږ ځان در ونه پېژانده: زه د هغه «ښاغلي کارغه» ورور یم، چې تاسو سره وو او بیا مړ شو. دا هم زما خور ده. هغې ته «پیغله کارغه» وایي.

پیغلې کارغه وویل: البته موږ یو بل ورور هم درلود چې د ژمې یخنې وچ کړ، مړ شو. زموږ پلار هم زموږ مور پسې د خپگان له کبله مړ شو. یاشار وویل: تاسې دې سلامت ووسی.

کارغانو وویل: مننه کوو.

یاشار فکر وکړ او وې ویل: ښه به وي چې دلته و نه غږېږو، زموږ کور ته ځوو، په کور کې څوک نشته.

کارغانو ومنله. یاشار روان شو او کارغان هم د هغه د سر د پاسه الوتل. هېڅوک نشي ویلای چې یاشار څه حال درلود. ځان یې دومره غټ گانه چې څه به وایي. کله به یې آسمان ته کتل، کارغان به یې لیدل، خندل به یې او بیا به روان شو. په پای کې کور ته راورسېدل. کلي یې د گاونډي نه واخیستله او کور ته ننوت. موږ یې غرمه کور ته نه راتله. کارغان راکښتل شول، په پوږیو باندې کېناستل. یاشار وویل: اولدوز نه غواړې ووينې؟ په دې وخت کې د دیوال له هغې خوا د اولدوز د ژړا غږ پورته شو. درې واړه غلي شول. بیا پیغلې کارغه وویل: اوس اولدوز نشو لیدلای. بیرته نه کوو.

ښاغلي کارغه وویل: هو لاړ شو د کارغانو ښار ته خبر یوسو. بیا راځو او وینو یې. همدا نن راځو. زموږ سلامونه اولدوز ته ورساوه.

کله چې یاشار یوازې پاتې شو بام ته وخوت. هر څومره چې یې انتظار وویست اولدوز رانه وتله. بېرته راغی. موږ یې په یخچال کې ډوډۍ او پنیر

اینبودلي ول. ډوډۍ يې وخوړه، بيا بام ته وخوت. هوا توده وه. کميس يې
وويست او پرېووت. غوښتل يې آسمان ته ښه وگوري. آسمان پاک او شين
وو. خو مرغۍ د شنه آسمان لاندې الوتلې. داسې چې ته به وايی وزرې نه
خوځوي او په سر ځي.

د تېښتې قرار، تېښته د بېرته راستنېدو د پاره

د غرمې ډوډۍ دسترخوان خور وو. پلار اولدوز خپل څنگ ته کښولې وه. د اولدوز سترگې لمډې وې هق هق يې کول. مېرې ويل: زړه يې وهل غواړي. خبره نه مني.

پلار وويل: لورجانې، ته خو اورېدونکې جينې وې، څه خبره ده؟ اولدوز څه و نه ويل: هق هق يې کاوه. مېرې وويل: وايي يوازې خپه کېږم بايد پرېږدی چې لاړه شم له ياشار سره لوبې وکړم.

ناڅاپه اولدوز وويل: هو، زما زړه لوبې غواړي، يوازې خپه کېږم. له ما ويلې تا ويلې نه وروسته، پلار اجازه ورکړه چې اولدوز دې کله کله ياشار خوا ته ځي او ژر دې بېرته راځي. اولدوز ډېره خوشاله شوه. د ډوډۍ خوړلو وروسته پلار او مېړه بیده شول. اولدوز پاڅېده د بلۍ سر ته وختله. زړه يې غوښتل هلته کينې او د کارغانو انتظار وکړي. ناڅاپه يې سترگې په ياشار ولگېدې چې په خواږه خوب بیده وو. لمر تود شوی وو. اولدوز راغله د ياشار سر ته کېناسته د هغه په وينېتانو يې لاس راکښه. ياشار سترگې وغړولې او وې خندل. اولدوز هم وخنډل. ياشار راپورته شو او کېناست. کميس يې واغوست او وې ويل: اولدوز، پوهېږی څه خوب مې لیده؟

اولدوز وويل: نه.

ياشار وويل: خوب مې لیده چې د يو بل لاس مو نيولی، د ورېځو د پاسه ناست يو. د پيغلې کارغه واده ته ځو. نور کارغان هم پر موږ پسې راځي. اولدوز لږه سره غونډې شوه، بيا يې وويل: پيغله کارغه څوک ده؟ ياشار وويل: درته مې نه وو ويلې؟

اولدوز وويل: نه

ياشار وويل: کارغان مې وليدل او خبرې مو هم سره وکړې.

اولدوز وويل: کله؟

ياشار وويل: کله چې له ښوونځي نه راستېنم. د «ښاغلي کارغه» خور او ورور ول. وعده يې کړې چې اوس راشي.

اولدوز وويل: پيغله کارغه زموږ د «ښاغلي کارغه» خور ده؟

ياشار وويل: هو.

اولدوز وويل: د کارغانو د پلار څه خبر دی؟

ياشار وويل: ويل يې چې د ميرمنې له غمه مړ شو.

په دې وخت کې دوه کارغان د ونو تر شا رانېکاره شول. راتلل راتلل او د بلې شا ته راوړسېدل. پر ځمکه کېناستل، سلام يې واچاوه. اولدوز يو يو وينو او ښکل يې کړل. په غېږ کې کېنول. د احوال پوښتنې او آشنايې وروسته ښاغلي کارغه وويل: اولدوز، ټولو کارغانو ويل چې ته بايد زموږ خوا ته راشي.

اولدوز وويل: له دې کوره وتښتم؟

ښاغلي کارغه وويل: هو، بايد وتښتي زموږ خوا ته راشي، که دلته پاتې شي، خپه کېږي او مړې. موږ پوهېږو، چې مېړه دې ډېره ځوروي.

اولدوز وويل: څنگه تېښتدای شم؟ پلار او مېړه مې نه پرېږدي. کاکا مې هم له هغه وخته چې سپې يې مړ دی، زموږ په کور کې پښه نده ايښې.

پيغلې کارغه وويل: که ته وغواړئ، کارغان پوهېږي چې تا څنگه يوسي.

ياشار تر دې وخته څه نه وو ويلي. په دې وخت کې يې وويل: يعنې لاړه شي او بېرته رانشي؟

پیغلي کارغه وویل: دا د دې په خوښه پورې تړلې ده. ته څه فکر کوی،
یاشاره؟

یاشار وویل: ستاسو خبره منم که دلته پاتې شي له لاسه وځي او څه کار
هم نشي کولای. خو که د کارغانو ښار ته لاړه شي... زه نه پوهېږم څنگه
کېږي؟

ښاغلي کارغه وویل: سبا راځو بیا هم غږېږو. اولدوز، ته هم تر سبا پورې
فکر وکړه...

کارغان لال. اولدوز وویل: ستا په فکر زه باید لاړه شم؟
یاشار وویل: هو، لاړه شه خو بېرته راشه. لاس راکوی چې بېرته راځی؟
اولدوز وویل: لاس درکوم یاشاره!

«انا» د تېبنتې لار او طريقه ښېئ

سبا غرمه کارغان راغلل. يو بوډا کارغه هم ورسره وو. پيغلې کارغه وويل: دا «انا» ده.

انا د ياشار او اولدوز خوا ته راغله. مخامخ ورته کېناسته او وې ويل: کارغان خوشاله دي چې تاسې مو وموندلې. لور مې ستا ډېر صفتونه کول. اولدوز وويل: د «کارغه مور» ستا لور ده؟ انا وويل: هو، ښه کارغه وو.

اولدوز اسوبلی وکړ او وې ويل: زموږ له خاطره ووژل شوه. انا وويل: کارغان يوه دوه نه دي. په مړ کېدو او وژل کېدو نه خلاصېږي. ياشار وويل: اولدوز غواړي تاسو خواته راشي. انا وويل: څومره ښه! نو راکځ چې کار شروع کړو.

اولدوز وويل: هر کله چې مو زړه وشو بېرته راتلای شو؟ انا وويل: خامخا بايد بېرته راشی. مونږ کارغان نه غواړو چې څوک دې خپل کور، ژوند او دوستان پرېږدي او وتبنتي او ځانله هوسا ژوند وکړي او د نورو د حال نه خبر نه وي.

اولدوز وويل: ما له ځان سره څنگه بيوئ؟ انا وويل: د هر څه نه مخکې يو کلک جال په کار دی. دا بايد تاسې په خپله واوبدې.

اولدوز وويل: جال زموږ څه پکارېږي؟ انا وويل: لومړی فايده يې دا ده چې د کارغانو باور راشي چې تاسې لټ او بېکاره نه ياست. او چمتو يې چې د ځان د ښکمرغۍ لپاره زيار وباسې.

دوهمه گټه يې دا ده، چې تاسې د هغه منځ کې کړنې او کارغان يې پورته کوي او خپل ښار ته يې وړي...

ياشار د خبرې منځ کې راودانگل او وې ويل: وبخښه انا موږ تار او وړۍ له کومه کړو، چې جال ترې واوبدو؟

انا وويل: کارغان تل حاضر دي د ښو او کارکونکو انسانانو خدمت وکړي. موږ درته وړۍ راوړو او تاسې دواړه به جال واوبدۍ.

څو غټې ډبرې پر بام وې. مېرې هغه د سرکې د ځم نه چاپېر کړې وې.

انا وويل: موږ وړۍ راوړو او د دې په منځ کې يې راجمعوو.

اخو دېخوا يې نورې خبرې هم وکړې، بيا کارغان لاپل.

اولدوز وويل: ياشاره! زه بالکل نه پوهېږم چې څنگه سپنسی وربشم او جال واوبدم.

ياشار وويل: زه پوهېږم د پلار نه مې زده کړي دي.

کارغان کوبښن کوي، ماشومان سخت زیار باسي، کارونه پر مخ ځي

د یاشار ښوونځی رخصت شو. اوس یې د فارسي لیک لوست بد نه وو. د پلار لیکونه یې لوستلای او مانا کولای شول او مور ته یې ویلای شول. کتاب یې هم لوستلای شو. مور یې بیا کالو پرېمنځلو ته تلله. پلار یې د تهران د خښتو د پخولو په بتیو کې کار کاوه. ډېر کارغان به د دوې کور ته تلل راتلل. مېرې به کله آسمان ته کتل او د کارغانو نه به ډارېدله. اولدوز به ځان نانگارې کړ. مېرې به نا آرامه کېده او کله به یې له ځان سره ویل: نه چې دا انجلۍ له کارغانو سره تار ولري؟ خو په ظاهر کې آرامه او مظلومه ده. اولدوز خپل ځان نانگارې اچولی و.

د سپڼسیو د رېښلو کار د یاشار په کور کې پر مخ تلو. یاشار به ولاړ او د لویو سړو په شان به یې پر دوک باندې سپڼسې رېښلې. اولدوز به تارونه پر لاسو تاوول او پېر تارونه به یې جوړول. په انگرې کې یوه وړوکې کوټه گې وه چې تشه وه، طنابونه به یې هلته پټول.

انا به کله کله سر ورښکاره کاوه او د کار د حال پوښتنه به یې کوله. یاشار به رېښلي تارونه وربښودل. انا به خندل او ویل به یې: شاباس ښو ماشومانو، شاه باس! داسې نه چې څوک پوه شي چې پټ کار کوئ! سترگې او غوږونه مو خلاص کړې.

یاشار او اولدوز به ویل: زړه دې ډاډه وي انا، سمه ده چې زموږ عمر کم دی، خو عقل مو ډېر دی. دومره پوهېږو، چې سړی نباید هر یو کار ښکاره وکړي. ځینې کارونه ښکاره کوي، ځینې کارونه په پټه. انا به خپله کړه مښوکه پر ځمکه راکښله او ویل به یې: تاسې مې خوښېږې. د مور او پلار

نه مو ډېر فرق لرئ. شاه باس! شاه باس! خو لا تر اوسه واړه ياست او پاڅه شوي نه يې، بايد ډېر څه زده کړئ او له دې ښه فکر وکړئ.

کله به هم پيغله کارغه او ورور يې راتلل. له دوې سره به کيناستل او خبرې به يې کولې. د خپل ښار خبرې به يې کولې، د چينار له ونو نه به غږېدل او د ورېځو، بادونو، غرونو، دښتو او بېدياؤ او د ډنډونو صفتونه به يې کول. اولدوز او ياشار له نورو پنځوس شپيته کارغانو سره هم آشنا شول.

پيغلې کارغه ويل: د کارغانو په ښار کې د يو ميليون نه زيات کارغان ژوند کوي. دې خبرو به ماشومان خوشالول. يو ميليون کارغان يو ځای ژوند کوي او هېڅ دعوا او جنجال نه کوي، څومره ښه!

د اولدوز د سفر ملگری

یوه ورځ یاشار او اولدوز تار رېښلو. اولدوز سر پورته کړ. ویې لیده چې
یاشار غلی او بېحرکته ولاړ دی او دې ته گوري. وې ویل: ولې راته داسې
گوري، یاشاره، څه شوي دي؟
یاشار وویل: فکر مې کاوه.
اولدوز وویل: څه فکر؟
یاشار وویل: هسې.
اولدوز وویل: باید ما ته یې ووايې.
یاشار وویل: ښه، وایم یې. فکر مې کاوه که ته له دې ځایه لاړه شې، زه
ځانله خپه کېرم.
اولدوز وویل: ما هم پرون فکر کاوه چې کاشکې دواړو سفر کړی وای.
یوازې سفر کول زیات خوند نلري.
یاشار وویل: نو ته غواړې چې زه هم له تا سره لاړ شم؟
اولدوز وویل: زه د زړه له کومې غواړم. باید انا ته یې ووايو.
یاشار وویل: زه یې په خپله ورته وایم.
بله ورځ انا راغله. یاشار وویل: انا، زه هم کولای شم له اولدوز سره تاسو
خوا ته درشم؟
انا وویل: کولای شې راشی، خو زړه دې پر مور نه سوزېږي؟ هغه خو بده
ښځه نده، چې پرېږدې یې او وتښتې!
یاشار وویل: د دې کار فکر مې کړی دی، د حرکت نه یوه ورځ مخکې
یې ورته وایم.

انا وويل: كه يې ومني، پروا نه لري، تا هم بيايو.
اولدوز او ياشار پر شوق راغلل او په تندي يې كار كاوه.

د کبانو غله، د وړيو غله، بې اغېزه دعاگانې

ياشار په امتحان کې کامياب شو. هغه ورځ چې اطلاعاته کور ته راوړه، پلار ته يې هم ليک وليکه. اولدوز او ياشار به زياتره يوځای ول. مېرې به لږه ځوروله. رښتيا دا چې غوښتل يې اولدوز يې د سترگو نه لېرې وي. د دې نه علاوه تل د کارغانو په اندېښنه کې وه. کارغان به ډېر تلل راتلل او هغه به يې اندېښمنوله، ډارېدله چې آخر به بلا ورباندې وغورځېږي. پلار هم ناچار وو، په تېره بيا چې هغه ورځ ډنډ ته ورغی ويې ليدل کبان نشته؛ دوه کبان پيغلې کارغه او ورور يې خوړلي ول. يو يې انا او پاتې نورو کارغانو خوړلي ول. پلار او مېرې به هر چېرته کارغه وليد کنځلې به يې ورته کولې او په ډېرو به يې وېشته.

يوه ورځ بابا وڅکې اخيستلې او راوړې وې چې مېره ترې سرکه جوړه کړي. مېرې ځم واخلست او بام ته يې يووړ. ډېرې يې اخوادېخوا کړې، ناڅاپه يوه زيات اندازه وړۍ پيدا شوې. وړۍ يې راواخيستلې او مېره ته يې راوړې او وې ويل: گورئ؟ پېريانو زموږ نه لا لاس ندې اخيستی اوس هم راپسې دي. دا چا د ډېرو په منځ کې راتولې کړي دي؟ پلار وويل: بايد مخه يې ونيول شي.

مېرې وويل: سبا دعاليکونکي پسې ځم. ښه دعا ترې اخلم چې پېريان وډار شي او وتښتي.

سبا اولدوز ياشار وليد. د دوې خبرې يې ورته وکړې، ياشار وخنډل او ويې ويل: بايد وړۍ پټې کړو، که نه نو کار مو څو ورځې ځنډېږي. اولدوز وړۍ پټې کړې او د سپي تشې کوډلۍ کې يې کېښودلې. ياشار وليدلې چې وړۍ

په کافي اندازه راټولې شوي دي. کارغانو ته يې خبر ورکړ چې نورې وړۍ
رانه وړي .

مېړه لاړ دعا لیکونکي پسې او ښه دعا يې راوړه. خو کله چې يې وليد
وړۍ يې وړي دي، وارخطايي لا هم ډېره شوه.

ياشار له موره اجازه اخلي

په ژبه پوهېدونکي سپي کيسه

ماشومانو، له هغې ورځې وروسته، د جال په اوبدلو پيل وکړ. لومړی يې پېر طنابونه جوړ کړل، بيا يې غوټې کړل.

د ياشار مور د جامو اوږد طناب درلود. دغه طناب څو ټوټې سيم و، چې يو بل سره تاو شوی و. ياشار غوښتل د مور څخه د جامو طناب واخلي او د طنابونو منځ کې يې کېږدي، چې جال مضبوط شي.

يوه شپه سرماينام يې مور ته وويل: مورې، که زه څو ورځې په سفر لاړ شم ډېره خپه کېږی؟

مور يې فکر وکړ چې ياشار ټوکې کوي.

ياشار بيا پوښتنه وکړه: مورې، اجازه راکوې زه څو ورځې په سفر ولاړ شم؟ قول در سره کوم ژر بېرته راځم.

مور يې وويل: لومړې بايد ووايي چې پيسې له کومه کړو؟

ياشار وويل: پيسې په کار ندي.

مور يې وويل: ښه له چا سره ځی؟

ياشار وويل: اوس يې نشم ويلي. د تگ په وخت کې به پوه شی.

مور يې وويل: ښه، چېرته ځی؟

ياشار وويل: دا درته هم د تگ په وخت کې وایم.

مور يې وويل: نو زه هم د تگ په وخت کې اجازه درکوم.

مور فکر کاوه چې ياشار په رښتيا ټوکې کوي او غواړي هغه د څو کاله مخکې خوشې خوشې خبرې وکړي. هغه وخت چې ياشار وړوکی او د لومړي ټولگي زده کوونکی وو، کله کله به يې دغه شان خوشې خبرې

کولې. د سارې په توگه ویل به یې: غواړم آسمان ته لاړ شم، خو کوچني ستوري راتول کړم او رایې وړم د کمیس ټنې ترې جوړې کړم.

خو نه پوهېده چې د دغو «وړو ستورو» هر یو یې په میلیونو میلیونو واړه د ده نه غټ دي او ځینې نور یې په زرھاو کرته د اور نه هم تاوده دي.

یوه ورځ یې تور کوڅه ډب سپی په راکښلو راکښلو کور ته راوړی وو. د غرمې د ډوډۍ وخت زه او یاشار د ښوونځي نه کور ته راتلو. پلار او مور یې وویل: زویه، دغه ناولی حیوان دې ولې کورته راوستی دی؟

یاشار په غرور سره وویل: داسې مه وایی. دا سپی په ژبه پوهېږي. ډېر وخت مې زیار گاللی او ژبه مې ورزده کړی ده. اوس هر څه چې ورته ووايم اطاعت کوي.

پلار یې په خدا خدا وویل: که رښتیا وایی، ورته ووايه لاړ شه او دوه تودې ډوډۍ واخله او رایې وړه. دا یې هم پیسې.

یاشار وویل: لومړی باید ډوډۍ وخوري او بیا...

مور یو څه وچه ډوډۍ سپي ته واچوله، سپي وخوړله او لکی یې وښورله.

یاشار سپي ته وویل: پوهېږم ملگری، چې څه وایی.

پلار یې وویل: ښه، یاشاره، څه وایی؟

یاشار وویل: وایی «یاشار جانه، یو شی مې په غاښونو کې نښتی دی، هیله کوم خوله مې بېرته کړه او هغه راوباسه».

مور او پلار په حیرانۍ سره کتل، یاشار په کراره د سپي خوله بېرته کړه او لاس یې وردننه کړ چې د سپي غاښونه پاک کړي. ناڅاپه سپي لاس او پښه ووهله او غپ یې کړ او د یاشار د ژړا آواز پورته شو. پلار سپی ووايه او بهر ته یې وشاړه. د یاشار لاس خو ځای زخمی شوی وو او «وای وای» کول.

هغه ورځ ياشار مور ته وويل: د تگ په وخت کې خامخا اجازه راکوئ؟
مور يې وويل: هو.
ياشار وويل: وي دي... د جامو سيمي طناب دې هم راکوئ، مورې؟
مور يې وويل: څه ورباندې کوی؟ بيا څه چل کوی، زويه؟
ياشار وويل: د سفر لپاره مې په کار دی. چل مل نه کوم.
مور يې حيرانه پاتې ده. نه پوهېده د زوي مقصد يې څه دی. پای کې
راضي شوه، چې د جامو طناب دې د ياشار وي. کله چې بیده کېدل، ياشار
وويل: مورې؟
مور وويل: ها، وايه!
ياشار وويل: قول راسره کوې چې دا خبرې به چا ته نه وايې؟
مور وويل: زړه دې جمع وي، چاته يې نه وایم. خو ته پوهېږی که پلار
دې دلته وای، ستا په دې خبرو پورې به يې خندلای؟
ياشار څه ونه ويل. په انگر کې پراته ول او د ستور تماشا ډېر خوندوره وه.

د حرکت ورځ

کار په چټکۍ سره پر مخ تلو. د یاشار مور به زیاتره ورځې د غرمې هم کور ته نه راتله. اولدوز او یاشار لپاره د کار کولو فرصت ډېر وو. د کارغانو تگ راتگ کم شوی وو. مېرې ډېر څار کاوه. انا ویل: ښه ده لږ تگ راتگ وکړو. که نه نو مېره پوهېږي او کارونه خرابېږي.

د غبرگولی میاشتې وروستی ورځې وې چې جال تیار شو. انا راغله، هغه یې وکوت او خوښ یې کړ او وې ویل: هغه ټول زیار چې مو وباسلو اوس یې وخت دی چې گټه یې واخلي.

یاشار او اولدوز وویل: کله حرکت کوو؟

انا وویل: که خوښه مو وي، سبا غرمه.

اولدوز او یاشار وویل: هر څومره چې ژر شي ښه ده.

انا وویل: نو، سبا غرمه منتظر اوسئ. کله چې مو واورېدل چې دوه کارغانو درې وارې قاغ قاغ وکړ، جال راواخلي او بام ته راوځېږئ. د اولدوز او یاشار زړونو ټوپونه وهل، غوښتل یې راپاڅېږي او ونڅېږي. لږ چې له دې او هغه ځای وغږېدل انا والوتله او د چینار په ونه کې کېناسته چې څو کوره اخوا وه، قاغ قاغ یې وکړ، وښورېده، پاڅېده او لاړه.

هغوی چی له زړونو خبر نه دي، وایي: اولدوز لېونې شوې ده

شپه شوه. سرې ماښام اولدوز له ځان سره خندېدله. مېرې ویل: انجلی لېونې شوې.

پلار پوښتنه کوله: لورې، ولې خاندې؟ زه خو د خدا څه نه وینم. اولدوز ویل: د خوشالۍ نه خاند.

مېر به قهر شوه.

پلار ویل: له کومې خوشالۍ؟

اولدوز ویل: ای، همداسې خوشاله یم، څه نشته.

مېرې ویل: پرېږده یې، لېونې ده.

ښه او مهربانه مور

د بيدېدلو وخت وو. ياشار مور ته وويل: مورې، کېدای شي سبا غرمه په کور کې اوسې؟

مور يې وويل: زما سره دې څه کار وو؟

ياشار وويل: هو، غرمه يې درته وايم. زما د سفر په هکله.

مور يې وويل: ډېر ښه، غرمه کور ته راځم.

مور يې د زوي په کار سر نه خلاصېده. په رښتيا چې د سفر خبره يې هم هېره شوی وه او بيا ورپه ياد شوه. خو پوهېده چې ياشار ښه هلك دی او بدکار به ونه کړي. هغه ورته ډېر گران وو. د ورځې چې به کالو پرېمنځلو ته تل، فکر به يې له ياشار سره وو. کله به په خپله وړې پاتې شوه، خو د ده دپاره به يې جامې او قلم او کاغذ رانيول. ښه او مهربانه مور وه. ياشار به هم د هر کوچني کار دپاره هغې ته څه نه ويل او نه به يې په عذابوله.

حرکت

اولدوز په زندان کې

سبا شو. څو ساعته وروسته د حرکت وخت راوړسېده. وخت ډېر ورو تېرېده. ياشار په کور کې يوازې وو. ډېر نا کراره او ناآرامه وو. په انگړ کې اخوادېخوا تلو راتلو او فکر يې له اولدوز او مور سره وو. څو وار يې د انگړ په منځ کې جال خپور کړ او ورباندې کېناست. بيا يې راتول کړ او پر خپل ځای کې يې کېښود.

غرمه يې مور راغله. انگور او ډوډۍ او پنېر يې راوړي ول. ډوډۍ يې وخوړه. ياشار، اولدوز ته اندېښنه درلوده. مور يې منتظر وه، چې زوي يې څه ووايي. دواړو څه نه ويل. ياشار فکر کاوه: که اولدوز ونه کړاې شي راشي څه به وشي؟ نقشه به وړانه شي. که مېرې مې په لاس راشي، پوهېږم څه ورسره وکړم. د وينتانو نه يې رانيسم. پليټې! ولې نه پرېږدې چې اولدوز زما خوا ته راشي؟ اوس که د کارغانو غږ جگ شي، څه وکړم؟ تر اوسه اولدوز نده راغلې. زړه مې د گوگل نه وځي....

د اوبو راوړل يې بهانه کړل او انگړ منځ ته راغی. د مېرې او د پلار غږ د ديوال تر شا نه راتلو. مېرې اوبه وراچولې او پلار لاسونه پرېمنځل. ښکارېده چې پلار اوس کور ته راغلی دی. مېرې ويل: نه پوهېږی چې لور دې څه بلا راباندې راوستې ده، آخر مجبوره شوم په پخلنځي کې يې بندي کړم... په دې وخت کې دوه کارغان د چينار په ونه کې کېناستل. ياشار چې هغوی وليدل، زړه يې وغورځېده. اوس د اولدوز سره څه وکړي؟ مور ورپسې ولېږي؟ داسې نه چې په رښتيا مېرې بندي کړي وي!

کارغان راواولتل او د یاشار سرته راوړسېدل، هغه ته یې وخندل او د توت په ونه کېناستل او ناڅاپه دوو کارغانو په قاغ قاغ شروع وکړه:

- قاغ! قاغ! قاغ! قاغ! قاغ!!

د کارغانو آواز له یوې خوا د جگړې د نغارې د غږ په شان وو: هم یې ډار درلود هم یې خوځښت او ټکان. یاشار یوه شېبه لاس او پښې ورکې کړې. وروسته په خود راغی او په کراره کوډگې خوا ته لاړ. جال یې راواخیست او په منډه بام ته وخوت. مېړه او پلار ننوتلي ول. کارغان راغلل د یاشار خوا ته کېناستل او ستړي مه شي یې وکړې.

یاشار جال خپور کړ. لا تر اوسه اولدوز نه وه راغلې. نیمه دقیقه تېره شوه، یاشار لېرې وکتل، کین خوا ته لېرې په دښتو کې لویه ترېمه راروانه وه اومخې ته راتله.

یو کارغه وویل: راروان دي، ولې اولدوز نه راځي؟

یاشار وویل: نه پوهېږم شاید مېرې یې بندې کړي وي.

ترېمه رانژدې شوه. د قاغ قاغ آواز غلی راتلو. اولدوز بیا هم رانغله. کارغان راوړسېدل. د زرهاوو کارغانو د قاغ قاغ شور ځمکه او آسمان نیولي وو. ټول وروڼه او دیوالونه د تورو کارغانو نه ډک شول. د توت په ونه کې هېڅ ځای خالي پاتې نه شو. خلک د کورونو نه راوتلي ول. ټول ډار نیولي ول.

د یاشار مور دیگ پر سر ایښی وو او د انگر منځ کې ولاړه وه او نارې وهلی: یاشار چېرته لاړی؟ اوس دې سترگې راوباسي!

یاشار چې د مور آواز واورېد، بلۍ ته راغی او وې ویل: مورې، مه ډارېږه! دا زما ملگري دي. که زه درته گران یم، لاړه شه اولدوز راولېږه د بلۍ سر ته. مورې، هیله کوم! مورې لاړه شه! ... مور دواړه باید سفر وکړو....

مور يې زوی ته حيران حيران کتل او څه يې نه ويل. ياشار بيا زاري وکړه:
مورې، لاره شه!... هيله کوم... کارغان زما ملگري دي... ورڅخه مه
ډارېره!

ياشار نه پوهېده څه وکړي. لږ پاتې وو چې په ژړا شي. انا مخې ته راغله او
وې ويل: ته لار شه په جال کې کېنه، زه د څو کارغانو سره اولدوز پسې
خُم، وگورم چېرته ده.

د کارغانو نارو ډېر کسان د انگر منځ ته رايستلي ول. هر چا يو شی پر
سرباندې ايښی وو او په وېره وېره يې آسمان ته کتل. ځينې خلک له ډاره په
کوټو کې پاتې شوي ول.

بودی گانو نارې وهلې: بلا نازل شوې! لار شی دعا وکړی. لمونځ وکړی،
سوالونه او نذرونه وکړی!

ناڅاپه پلار ډانگی په لاس انگر ته راغی. مېره هم ورپسې راووتله. دواړو
ديگي پر سر نيولي ول. انا وويل: کارغانو! د دې سړي او ښځې لاس او
پښې وتړې، پرېنږدي وخوځېږي.

کارغان ورباندې راټول شول، ديگونو شور کاوه مېره او پلار يې ډارول. انا د
څو کارغانو سره ورننوتله. د اولدوز آواز د پخلنځي نه راتلو. د پخلنځي ور
کلپ وو. اولدوز په چاره وهلو سره غوښتل چې ور سوری کړي. يو وړوکی
سوری يې هم کړی وو. په دې وخت کې د ياشار مور راوړسېده. کارغانو
ورته لار پرېښوده. مور په ډېره کلپ وواهه او قلف مات شو. اولدوز راووتله.
مور هغه په غېږ کې ونيوله او ښکل يې کړه. اولدوز وويل: مورې، زموږ
اندېښنه مه کوه، ژر راستنېږو. مېرې ته هم مه وايه چې زه تا راوويستلم.
خوړوي دی.

د ياشار مور ژړل. اولدوز منډه کړه، د چرگانو د کوډگي نه يې يوه کڅوړه راوويستله او د بلۍ سر ته وختله. کارغان ورنه چاپېر ول. کله چې د ياشار خوا ته ورسېده، ځان يې ورباندې وغورځاوه، ياشار ورته غېږ خلاصه کړه او په سينې پورې يې ټينگه کړه او له خوشالۍ يې وژړل.

انا د ياشار د مور نه مننه وکړه، بام ته وختله او په لوړ آواز يې وويل: کارغانو، حرکت وکړئ!

ناڅاپه کارغان پر حرکت راغلل او په مښکو او پنډو يې جال ونيو او پورته يې کړ. ياشار د جال پر څنډو پورې مزي تړلي ول. کارغانو هغه سره نيولي ول. ياشار د پاسه غږ کړ: مورې، مور لارو. پلار ته مې سلام ورساوه، ژر بېرته راځو، مه خپه کېږه!

کارغانو مېړه او پلار پر خپل حال پريښودل او روان شول، هغه دواړه په انگر کې ولاړ ول او چيغې وهلې. لرگې او ډبرې يې وويشتلې، جامې يې خپرې خپرې شوې وې او څو ځايه زخمي شوي هم ول. بالاخره د ښار نه لېږې وتل.

په زرهاوو کارغان د ماشومانو شاوخوا نه راټول شول. يوازې سر د پاسه يې خالی وو. اولدوز وربڅو ته کتل او له ځان سره يې وويل: څومره ښکلۍ! کارغانو شور کاوه او تلل.

تلل د کارغانو ښار ته.

تلل هغه ځای ته چې د «پلار» د کور نه ښه وو.

تلل هغه ځای ته چې «مېړه» هلته نه وه.

د شهیدو او ناکامو ملگرو په یاد، چوشکونه لېرې وغورځوی!

انا، پېغله کارغه او ښاغلی کارغه راغلل او له ماشومانو سره کېناستل چې څو خبرې ورسره وکړي او بیا لاړ شي د نورو په شان کار وکړي. اولدوز خپله کڅوړه خلاصه کړه او یو کمیښ یې راوویست او یاشار ته یې وویل: دا د پلار دی، ستا دپاره مې راوړ. بیا به یې اغوندې. یاشار مننه وکړه.

په کڅوړه کې یوه اندازه ږودۍ او پنېر هم ول. اولدوز د کارغه څو بڼکې له جیبه راوویستلې او انا ته یې ورکړې او وې ویل: انا، د «ښاغلي کارغه» بڼکې دي. د یادگار په توګه مې ساتلې وې چې تا ته یې درکړم. زه او یاشار به «ښاغلی کارغه» او مور یې هېڅکله هېر نکړو. هغوی زموږ په خاطر ووژل شول.

انا بڼکې واخیستلې، هوا ته پورته شوه او په داسې حال کې چې د ماشومانو او کارغانو پر سر الوتله، په لوړ آواز یې وویل: ستاسو په اجازه غواړم دوه ټکي خبرې وکړم.

کارغان غلي شول. انا یو چوشک د وزر له لاندې نه راوویست او وې ویل: گرانو دوستانو! ښو کارغانو! همدا اوس اولدوز ما ته د «ښاغلي کارغه» څو بڼکې راکړې. موږ هغه ساتو. د دې دپاره چې د یوې مهربانې او فداکارې مور او زوی نښه ده. دا بڼکې به موږ ته وښيي چې موږ هم زړه ور او ښه کارغان اوسو.

اولدوز او یاشار هورا وویل.

کارغانو په زوره زوره قاغ قاغ کړې.

انا خپلې خبرې ته ادامه ورکړه: خو دا «چوشك» لېرې غورځوم. د دې پاره چې مېرې د اولدوز دپاره رانيولې وو، چې تل هغه وزبېني او مجال ونلري چې خبرې وکړي او له چا سره د زړه خواله وکړي.

اولدوز خپل چوشك وپېژاند. هاغه چې «بناغلي کارغه» ته يې ورکړی وو. انا چوشك کښته راغوځار کړ، کارغانو شور جوړ کړ. انا وويل: مېرې «بناغلی کارغه» ووژلو. «بناغلی کارغه» يې نامرداه کړ. خو ياشار او اولدوز هغوی هېر نکړل. نو ژوندی دې وي هغه ماشومان چې هېڅکله خپل نامرداه او شهيد ملگري نه هېروي!

کارغانو په زوره زوره قاغ قاغ کړې. اولدوز او ياشار لاسونه وتړل او هورا يې وويل.

د هاغه غرونو پر سر، د کارغانو ښار، غرمېشته کارغان

له لېرې نه لوړ غرونه ښکاره شول. انا راکښته شوه او وې ويل: د هاغه غرونو پر سر، د کارغانو ښار دی. تعجب ونه کړی، چې موږ ولې راغلي یو او د غره پر سر مو کورونه جوړ کړي دي. کارغان ډول ډول دي.

پای

د ۱۳۴۴ کال - منی

د ملگرو ليک

دا هم د هغو ماشومانو د مينې ډک ليک دی، چې د «اولدوز او کارغانو» کيسه يې د چاپ نه وړاندې اورېدلې ده. او وې نه غوښتل چې غلي پاتې شي. ليک د دغو ماشومانو د ښوونکي په لاس ماته رارسېدلی دی.

د اولدوز ملگرو ته سلام وايو. هر څوک چې موږ ته د اولدوز خبر راوړي زېږی ورکوو. موږ د کارغانو، ياشار او اولدوز په اړه اندېښنه لرو. زموږ سره صابون ډېر دی. غواړو هغه اولدوز ته ورکړو. موږ د پسرلي په انتظار يو. نور به کارغان نه خوږوو. موږ غواړو ميندې د کارغه د مور په شان وي. د کارغه مور، مور ده. پر موږ گرانه ده. د کارغه مور پر مېړه گرانه ده. موږ غواړو زموږ ميندې زموږ پر پلرونو گراني وي.

موږ فکر کوو «ښاغلی کارغه»، اولدوز او یاشار تللي دي، چې دعوا وکړي. دعوا وکړي له پلرونو او مېرو سره. موږ به یاشار ته غشي او لیندی جوړې کړو. د کارغانو ځالې نه وړانوو، څو ښاغلی کارغه ورباندې کېږي. کله چې پلار راشي، مېره راشي، اولدوز راڅېر کړي. موږ به اولدوز ته بوتان او جامې ورکړو. کبان به غلا کړو. غنې به راغونډې کړو. ښاغلی کارغه به زېری راوړي. په جگړه کې به بریالی شي.

یاشار به د اولدوز لاس ونیسي، رابه شي. اولدوز به ښه مور شي او یاشار به ښه پلار شي. موږ به د دوی په واده کې نڅا وکړو. موږ په اندېښنه کې یو. ټولو ته په اندېښنه کې یو. غواړو د دوی مرستې ته ورشو. غواړو دوی ژر د کارغانو له ښار نه راستانه شي.

د اولدوز، یاشار او د کارغانو ملگري

(د آذرشهر، د امیر کبیر د دولتي ښوونځي د شپږم ټولگي د ۲۸ زده کوونکو نوم او لاسلیک - ۴۴۱۱۱۱۴)

زړگيه، مه ماشومه کېږه، گناه څه ته وايي؟ گناه خو دا ده چې غلا ونه
کړم او زه او اولاد مې له ولرې مړه شوو. زړگيه گناه خو دا ده چې گېډه
مړه نه کړم. گناه دا ده چې صابون د پښو لاندې پروت وي او زه وږې
پاتې شم. زما دومره عمر شوی دی، چې په دې خبرو پوه شم. په دې
هم ته پوه شه، چې په دې تشو نصيحتونو د غلا مخه نيول کېدای نشي
او تر هغه چې هر څوک د ځان دپاره کار کوي، غلا به هم وي.



Get more e-books from www.ketabton.com
Ketabton.com: The Digital Library